

ትምህርት አሥራ ሦስት

የደኅንነታችን መሠረት፡- የክርስቶስ ሞት በመስቀል ላይ፤

ከፍል አንድ

ባለፉት ሁለት ሳምንታት ውስጥ የሰው ልጆች ኃጢአተኞች ሆነው ከመወለዳቸውም በላይ፤ የተለያዩ የድርጊት ኃጢአቶችንም እንደሚፈጽሙ ተገንዝበናል። ሰዎች ኃጢአትን ስለሚሠሩና ኃጢአተኞችም በመሆናቸው ምክንያት፤ የኃጢአት ባሪያዎች ሆነው ከእግዚአብሔር ተለይተዋል፤ ራሳቸውን በአካልና በስሜት ያበላሻሉ። ከሌሎች ጋር ያሏቸውን ግንኙነቶች ስለሚያበላሹና ከእግዚአብሔር በመለየታቸው ዘላለማዊ የሆነ ውስጣዊ መከራ ይደርስባቸዋል። ከእነዚህ ሁሉ የከፋ የኃጢአት ውጤቶች የሰው ልጆች መዳን ያስፈልጋቸዋል። ከዚህ የኃጢአት መከራ ሁሉ ሊቤኹ የሚችለው መድኃኒታችን የሆነው ኢየሱስ ክርስቶስ ብቻ ነው። በሚቀጥሉት ሁለት ሳምንታት ውስጥ ከኃጢአትና ኃጢአት ከሚያስከትላቸው አስቃቂ ጠንቆች ሁሉ ስለሚያድነን ስለ ኢየሱስ ሥራ እናጠናለን።

የመጀመሪያ ቀን - የደኅንነት ትርጉምና መሠረት

የደኅንነት ትርጉም፡- ከኃጢአትና ከኃጢአት ውጤቶች ሁሉ መዳን

ስለ «ደኅንነት» በምንናገርበት ጊዜ ምን ማለታችን ነው? «ደኅንነት» የሚለው ቃል አንድ ሰው ከአንድ ነገር መዳኑን የሚያመለክት ከሆነ፤ እኛ የዳንነው ከምንድን ነው?

1ኛ ጥያቄ፡- ሀ) በሰፈራችሁ የሚገኙ ሰዎችን ስለ ደኅንነት ትርጉም ወይም ምንነት፤ ወይም መዳን ምን ማለት እንደሆነ ብትጠይቁቸው መልሳቸው ምን የሚሆን ይመስላችኋል? ለ) ዛሬውኑ ጥቂት ቆየት ብላችሁ ቢያንስ ለሦስት ሰዎች ይህንኑ ጥያቄ አቅርቡላቸው። ሰዎቹም፡- ከኢትዮጵያ ኦርቶዶክስ ቤተ ክርስቲያን፤ ከሙስሊሙ አማኝና ከወንጌል አማኞች መካከል ሊሆኑ ይችላሉ። ሰዎቹን አግኝታችሁ ከጠየቃችኋቸው በኋላ ተመልሳችሁ፤ እነርሱ የሚሰጧችሁን መልሶች እናንተ ቀደም ብላችሁ ከጻፋችኋቸው አላቦች ጎን አስፍሩ።

እኔ አንድ ጊዜ ራሱን ክርስቲያን አድርጎ ከሚቆጥር ሰው ጋር እነጋገር ነበር። እናም ሰውዬውን፡- «እስቲ እግዚአብሔር አንተን ስላዳነበት ጊዜ ንገረኝ» አልኩት። እርሱም አንድ ጊዜ የመኪና አደጋ አጋጥሞት ከሞትና ከመቁሰል እግዚአብሔር እንደ ጠበቀው አሜወተኝ። በሌላ ጊዜ ደግሞ ራስዋን ክርስቲያን አድርጋ ከምትቆጥር ወይዘሮ ጋር እነጋገር ነበር። እርሷ ከእግዚአብሔር መዳንን ስላገኘችበት ጊዜ እንድትነግረኝ ጠየቀች። እርሷም ወንዝ ልትሻገር ስትል ጅብ ስለ መጣባት፤ ቅዱስ ገብርኤል እንዲያድናት ተማጽናው ጅቡ ሳይበላት ትቷት እንደ ሄደና ቅዱስ ገብርኤል እንዳዳናት ነገረችኝ። በእነዚህ ሁለት ሰዎች አስተሳሰብ «ደኅንነት» ወይም መዳን ማለት፤ በአካል ላይ ጉዳት ወይም ሞት ሳይደርስ መትረፍ ማለት ነው።

2ኛ ጥያቄ፡- ሀ) ኢያሱ 2:12-13 አንብቡ። ረዓብ ከምን ለመዳን ፈለገች? ለ) መዝሙር 33:18-19 አንብቡ። እግዚአብሔር የሚፈሩትን ሰዎች ከምን ያድናቸዋል?

መጽሐፍ ቅዱስ ብዙ ጊዜ ከጉዳትና ከሞት ስለ መዳን፣ ማለትም ስለ አካላዊ ደኅንነት ይናገራል። ለምሳሌ ያህል፡ በኢያሱ 2:12-13 ውስጥ እንደምንመለከተው ረዓብ ኢያሱ ወደ ኢያሪኮ ለላካቸው ሁለቱ ሰላዮች እስራኤላውያን ከተማይቱን በሚይዙበት ጊዜ እርሷንና ቤተሰብዋን ከሞት እንዲያድኑዋቸው ተማጸነቻቸው። ዳዊት በመዝሙር 33:18-19 ውስጥ እግዚአብሔር የሚፈሩትን ከሞትና ከረሃብ የሚያድን በመሆኑ ውዳሴ አቅርቦለታል። ሆኖም ሰው ከሥጋዊ ወይም ከአካላዊ ሞት በሚድንበት ጊዜ፣ ደኅንነቱ ጊዜያዊ ብቻ ነው። በመጨረሻው ላይ ሰዎች ሁሉ ሚችች ናቸው (ዕብ. 9:27)። ምንም እንኳን እግዚአብሔር ሰውን በረሃብ ወይም በመኪና አደጋ ከሚከሰት ሞት ወይም በጅብ ከመበላት ቢያድነውም፣ ከእነዚህ ሁሉ ድኖ የሚቆየው ለተወሰነ ጊዜ ሲሆን፣ በሌሎች ምክንያቶች መሞቱ የማይቀር ነው። ከሥጋ ሞት ከመዳን እጅግ የሚበልጠውና ጠቃሚው ከመንፈስ ሞት መዳን ነው። አንድ ሰው ከእግዚአብሔር ተለይቶ ሳለ የሥጋ ሞት ቢሞት፣ ሰውዬው ለዘላለም ይሞታል፤ ከእግዚአብሔርም ለዘላለሙ ተለይቶ ይቀራል። ስለዚህ እጅግ ጠቃሚው የደኅንነት ዓይነት ከሥጋዊ ሞት መዳን ላይሆን፣ ከእግዚአብሔር በመንፈስ ከመለየት መዳን ነው።

በዛሬው ጊዜ ብዙ ሰዎች እጅግ በጣም አስፈላጊ የሆነው የደኅንነት ዐይነት፣ ከሞቆናና ከድህነት የሚገላግል ደኅንነት እንደሆነ አድርገው ያምናሉ። ለዚህም የሚሰጡት ምክንያት በዓለም ላይ ብዙ ሕዝቦች ድሆችና የሚሠቃዩ መሆናቸውን ነው። ሀብታሞችና ኃይለኞች የሆኑ ሰዎች ብዙ ጊዜ ይጨቁኗቸዋል። ስለዚህ እንዲህ ያሉ ሰዎች ከሚደርስባቸው ጭቆናና ድህነት ሊድኑ ይገባል። አንዳንድ ጊዜ እስራኤላውያን በግብፅ በባርነት ቤት በነበሩበት ጊዜ፣ እግዚአብሔር ይደርስባቸው የነበረውን ጭቆናና ድህነት ተመልክቶ እንዳዳናቸው በመጥቀስ ይናገራሉ። ከግብፅ ባርነት ነፃ መውጣት (ዘጸአት) የተጨቁኑ ሕዝቦች ሊያገኙት የሚገባቸው መዳን ምሳሌ ነው ይላሉ።

3ኛ ጥያቄ፡- ሀ) መዝሙር 35:10 አንብቡ። እግዚአብሔር ለድሆችና ለተቸገሩ ምን ያደርግላቸዋል? መዝሙር 72:12-14 አንብቡ። እግዚአብሔር የተቸገሩትን ከምን ያድናቸዋል? ለ) መዝሙር 82:2-4 አንብቡ። እግዚአብሔር ለደካሞች፣ ለተቸገሩና ለድሆች ምን እንዲደረግላቸው ያዝዛል?

የእኛ አምላክ በድሆችና በተጨቁኑት ጎን የሚቆም አምላክ ነው። መዝሙር 35:10 ውስጥ እንዲህ ይላል፡- «ችግረኛን ከሚቀማው እጅ፣ ችግረኛንና ድሀውንም ከሚነጥቀው እጅ ታድነዋለህ።» እንዲሁም በመዝሙር 72:12-14 ባለው ክፍል፡- «ምስኪኖችን ከሞት ያድናል፤ ሕይወታቸውንም ከግፍና ከአስጨናቂዎች ያድናል» ይላል። በመዝሙር 82:2-4 ውስጥ፡- ደካሞችን፣ ምስኪኖችንና ድሆችን ኃጢአተኞች ከሚያደርሱባቸው ጭቆና እንድንታደጋቸውና መብታቸውን እንድናስከብር እግዚአብሔር ያዝዛል።

መጽሐፍ ቅዱስ የእግዚአብሔር ሕዝብ ድሆችንና የተጨቆኑትን እንዲረዱ ያዝዛል። ለተበደሉት ፍትሕን ለማምጣት መጣር አለብን። የድሆችንና የሚሠቃዩ ሰዎችን ችግር ለማቃለል መሞከር ይገባናል። ሆኖም በዚህ ምድር ላይ የፍትሕ መንገድና ድኅነት ሊኖር የቻለው በኃጢአት ምክንያት ነው። የግለሰቦች ኃጢአት የፍትሕ መንገድንና ድኅነትን ያስከትላል። የፍትሕ መንገድና የድኅነት ችግር መፍትሔ ሊያገኝ የሚችለው የጨቋኞች ልብና ሕይወት ሲለወጥ ብቻ ነው። ከእግዚአብሔር መራቃቸው ሲቀርና ሌሎችን መጨቆናቸው ሲገታ ከዚያም ለፍትሕ መቃናት መሥራት ሲጀምሩ ያን ጊዜ መፍትሔ ያገኛል። ከእግዚአብሔር ጋር ሲታረቁና ነገሮች ትክክል ሲሆኑ ብቻ ነው በዚህ ምድር ላይ ትክክለኛ ድርጊት የሚፈጽሙት።

ነገር ግን ክርስቶስ ወደዚህ ምድር ዳግም ተመልሶ እስከሚመጣ ድረስ፡ ሌሎችን በመጨቆን የፍትሕ መንገድንና ድኅነትን የሚያመጡ ኃጢአተኞች የሆኑ ሰዎች ምን ጊዜም ይኖራሉ። ክርስቶስ ፍጹም የሆነ የጽድቅ መንግሥቱን ለማቋቋም ወደ ምድር በሚመለስበት ጊዜ ብቻ እግዚአብሔር የፍትሕ መንገድንና ድኅነትን ያስወግዳል። ድሆችና የተጨቆኑ ሁሉ ካሉበት አሰቃቂ ኑሮ ተላቅቀው ደኅንነትን የሚያገኙት ወደ እግዚአብሔር የጽድቅ መንግሥት ለመግባት እርግጠኞች ሲሆኑ ብቻ ነው። ስለዚህ ወደፊት የሚመጣው ፍጹም የሆነው የእግዚአብሔር መንግሥት ተላታፊዎች ለመሆን፡ ከእግዚአብሔር ጋር መታረቅ ይኖርባቸዋል። ከድህነትና ከፍትሕ እጦት ለመዳን ያለው ፍላጎት የላቀ ነው። ነገር ግን ከዚህ የሚበልጠው ከእግዚአብሔር ፊት ሰዎችን ከሚለየው ከኃጢአት መዳን ነው። በመሆኑም፡ ሰዎች ከኃጢአታቸው ከዳኑ በኋላ ብቻ፡ የፍትሕ መንገድንና ድኅነትን ለማስወገድ ሊሠሩ ይችላሉ። እንዲሁም ሰዎች በምድር ላይ ሆነው የእግዚአብሔር ፍጹማዊ መንግሥት ተካፋዮች ሊሆኑ የሚችሉት ከኃጢአታቸው ከዳኑ በኋላ ብቻ ነው።

4ኛ ጥያቄ፡- ሀ) ዮሐንስ 3:16-17 አንብቡ። እግዚአብሔር ልጁን ወደዚህ ዓለም የላከው ለምንድን ነው (ቁጥር 17)? ለ) በልጁ ለሚያምን ምን ይሆንለታል (ቁጥር 16)?

5ኛ ጥያቄ፡- ሀ) ዮሐንስ 11:25-26 አንብቡ። በኢየሱስ ለሚያምኑት ምን ይሆንላቸዋል?

6ኛ ጥያቄ፡- ሀ) ሮሜ 1:16-17 አንብቡ። ሰዎች የሚድኑበት የእግዚአብሔር ኃይል ምንድን ነው (ቁጥር 16)? ለ) በወንጌል ውስጥ ምን ተገለጠ (ቁጥር 17)?

መጽሐፍ ቅዱስ አበከሮ እንደሚገልጸው፡ የሰው ልጆች ትልቁ ችግር ኃጢአት ነው። ኃጢአት ሰዎችን ከእግዚአብሔርና ሰዎችን ከሰዎች ለይቶአቸዋል። ኃጢአት ሕይወትን አሰቃቂ የሚያደርጉትን ሞትን፡ ጥፋትንና ጭቆናን አምጥቷል። በሞት የሚመጣው ችግር ሰዎች የኃጢአትን ተግባር መፈጸማቸው ብቻ አይደለም። ባለፈው ሳምንት እንደተመለከትነው፡ ሰዎች ሁሉ በኃጢአት ተወልደዋል። እንደዚሁም ሰዎች ሁሉ በተበላሸና በኃጢአት በተበከለ ባሕርይ ተወልደዋል። አእምሮአችን በኃጢአት ጨልሟል።

ምኞታችንም በኃጢአት ረከሷል። ፈቃዳችንም የኃጢአት ባሪያ ሆኖአል። በኃጢአት ስለተወለድን ከእግዚአብሔር ጋር የነበረንን ግንኙነት ለማደስና እንደ ቀድሞው ለማድረግ ምንም መልካም ተግባር ለማድረግ አቅም የለንም። ይህ በመሆኑ ሰዎች የሚያስፈልጋቸው፣ ከኃጢአትና እርሱ ከሚያስከትላቸው የክፉ ችግሮች ሊታደጋቸው የሚችል መድኅን ማግኘት ነው።

መጽሐፍ ቅዱስ ትልቅ ትኩረት ወይም ከብደት የሚሰጠው ይህን ለመሰለው ደኅንነት ነው። በዮሐንስ 3:17 ውስጥ ኢየሱስ ለኒቆዲሞስ እግዚአብሔር ዓለሙን ከኃጢአት ለማዳን ልጁን ወደ ምድር እንደ ላከው ነግሮታል። ይህ ታዲያ ምን ዓይነት ደኅንነት ነው? ከዚህ ቀደም ብሎ በተጠቀሰው በዮሐንስ 3:16 ውስጥ ኢየሱስ ይህ ደኅንነት የዘላለም ሕይወት እንደሆነ ገልጾአል። የሥጋ፣ የመንፈስና ዘላለማዊ ሞት ሁሉም የኃጢአት ውጤቶች ናቸው። ሥጋዊ፣ መንፈሳዊና የዘላለም ሕይወት ደግሞ ልጁ የሚያመጣቸው የደኅንነት ውጤቶች ናቸው። በልጁ የሚያምኑ ሁሉ መንፈሳዊ ሕይወት ይኖራቸዋል። በዚህም ከእግዚአብሔር ጋር ባላቸው ግንኙነትና አንድነት ደግሞ ይተሳሰራሉ። በምንም አኳኋን ዳግም በመንፈሳቸው አይሞቱም (ዮሐ. 11:26)። በልጁ የሚያምኑ ሁሉ ሥጋዊና ዘላለማዊ ሕይወት ይኖራቸዋል። ቢሞቱም እንኳ ከእግዚአብሔር ጋር በአንድነት ለመኖር በዳግም ትንሣኤ ይነሣሉ (ዮሐ. 11:25)። ኢየሱስ የሚያመጣው ደኅንነት፣ በእርሱ ለሚያምኑት ሁሉ የዘላለም ሕይወትን በመዋጀት፣ በኃጢአት ምክንያት ለተከሰተው ችግር መፍትሔውን ይሰጣል።

ሐዋርያው ጳውሎስም የኢየሱስ ደኅንነት፣ ከኃጢአት መዳን እንደሆነ ያስተምራል። በሮሜ 1:16 ውስጥ ሐዋርያው ጳውሎስ ሲናገር፣ ወንጌል የሚያምኑትን ሁሉ ለማዳን የእግዚአብሔር ኃይል ነው። ታዲያ ወንጌል ምንን ያመጣል? የሚቀጥለው ቁጥር (ሮሜ 1:17) ጽድቅን ያመጣል ይላል። ደኅንነት ከእግዚአብሔር ጋር ያስታርቀናል። እንደዚሁም ደኅንነት፣ ሰዎች ከእግዚአብሔር ለተለዩበት ችግር መፍትሔውን ይሰጣል።

ምንም እንኳን መጽሐፍ ቅዱስ ስለ ደኅንነት በብዙ አኳኋን የሚናገር ቢሆንም፣ ትልቅ አጽንኦት የሰጠው ኢየሱስ በሕይወቱ ወደዚህ ዓለም ስላመጣው ከኃጢአት መዳን፣ ደግሞም ስለ ሞትና ትንሣኤው ነው። ኃጢአት የለው ልጅ መሠረታዊ ችግር ስለሆነ፣ በኢየሱስ የተገኘው የኃጢአት ደኅንነት፣ ማንም ሰው ከሚያገኘው በላይ የከበረ የደኅንነት ዓይነት ነው።

7ኛ ጥያቄ፡- በምትኖሩበት አካባቢ ባሉ በአብዛኛዎቹ ሰዎች ዘንድ መጽሐፍ ቅዱስ በደኅንነት ላይ አጽንኦት የሰጠበት ትምህርት ከእነርሱ እምነት በምን ይመሳሰላል? ደግሞስ እንዴት ይለያል? ልዩነቶችስ እንደሚኖሩ ለምን አለባችሁ?

በዛሬው ጊዜ ብዙ ሰዎች በዚህ ምድር ላይ የተደላደለ ሕይወት እንዲኖራቸው ይፈልጋሉ። ስለዚህ ማለፊያ ጤናና ሀብትም እንዲያገኙ ይሻሉ። እንደዚሁም ነጻነትና በሌሎች ሰዎች ዘንድም መከበርን ይፈልጋሉ።

እንግዲህ እንዲህ ያሉ ሰዎች የሚፈልጉት የደኅንነት ዓይነት በዚህ ምድር ላይ የተሟላ ኑሮን የሚሰጣቸውን ነው። ከዚህ የተነሣ ከኃጢአት የመዳኑ ጉዳይ ይህን ያህል አይማርካቸውም። እነርሱ ራሳቸው ከእግዚአብሔር የተለዩ መሆናቸው አይታወቃቸውም። በተጨማሪም ይህን ዓለም የሚያጋጥመውና በዓለምም ውስጥ የሚታዩ ችግሮችና ሥቃዮች ሁሉ የለው ልጆች ከእግዚአብሔር ከመለየታቸው የተነሣ የሚከሰቱ መሆናቸውን አይገነዘቡም።

አንዳንድ ክርስቲያኖች እንዲህ ያሉ ሰዎች የእግዚአብሔርን ደኅንነት አምነው ቢቀበሉ እግዚአብሔር የተቀናትን ችግሮቻቸውን ሁሉ እንደሚያስወግድላቸው በማላሰብ ወደ ክርስቶስ ሊያመጡዋቸው ይሞክራሉ። ከዚህም በስተቀር የክርስቶስን ደኅንነት ቢቀበሉ፤ እግዚአብሔር መልካም ጤናና ቁላዊ ሀብትን በሙሉ እንደሚቸራቸው ይነግሯቸዋል። የክርስቶስን ደኅንነት በሚቀበሉበት ጊዜ እግዚአብሔር ድህነታቸውንና ጭቆናቸውን እንደሚያስወግድላቸው ያወሷቸዋል።

ሆኖም፤ እግዚአብሔር ወደ ክርስቶስ የሚመጡትን ሰዎች ድህነትና ጭቆና በዚህ ሕይወት እያሉ የሚያስወግድላቸው ስለ መሆኑ በፍጹም ተስፋ አልሰጠም። በዚህ ፈንታ እግዚአብሔር የሰጠው ተስፋ እኛንና እርሱን የለየንን ኃጢአት የማስወገድ ተስፋ ነው። ከእርሱ ጋር ታርቀው አንድነታቸውን ለሚያድሱት፤ እግዚአብሔር የዘላለምን ሕይወት ሊሰጣቸው ቃል ይገባል። እንዲሁም ከእርሱ ጋር ያላቸውን ኅብረት ለሚያድሱ ሁሉ የዘላለምን ሕይወት ተስፋ ይሰጣል። ደኅንነታችንም ከፍጹሜ የሚደርሰው ወደዚህ ዘላለማዊ ሕይወት በምንገባበት ጊዜ ብቻ ነው።

ስለዚህ ከማያምኑ ሰዎች ጋር ስለ ወንጌል በምንወያይበት ጊዜ፤ ከብደትና ትኩረት ሰጥተን ማስረዳት የሚያስፈልገን የክርስቶስ ደኅንነት ከኃጢአት የሚያድንና ከእግዚአብሔር ጋር የሚያስታርቅ መሆኑን ነው። ይህ በመሆኑ ይህ ደኅንነት ችግራችንን ሁሉ አስወግዶ፤ ጤናንና ሀብትን በዚህ ዓለም ላይ የሚያድለን አይደለም። ይህኛው ደኅንነት፤ ለዘላለሙ ከእግዚአብሔር ጋር ፍጹም ደስታ እንደሚኖረን ተስፋን የሚሰጥ ደኅንነት ነው።

የደኅንነት መሠረት፡- የክርስቶስ ሞት

ከኃጢአትና ከክፉ ውጤቶች ለመዳን የሚያስችለው የዚህ ደኅንነት መሠረት ምንድን ነው? የደኅንነት መሠረቱ የኢየሱስ ክርስቶስ ሞት ነው።

8ኛ ጥያቄ፡- 1ኛ ቆሮንቶስ 15:3 አንብቡ። «ከሁሉም በፊት» በማለት ሐዋርያወ ጳውሎስ ለቆሮንቶስ ሰዎች ያስተማራቸው ምንን ነበር?

9ኛ ጥያቄ፡- ሀ) ሮሜ 5:6-8 አንብቡ። ክርስቶስ እግዚአብሔርን ለማያውቁት ም አደረገ (ቁጥር 6)? ለ) ክርስቶስ በሞተልን ጊዜ እኛ ምን ዓይነት ሰዎች ነበር? (ቁጥር 8)?

10ኛ ጥያቄ፡- 1ኛ ጴጥሮስ 3:18 አንብቡ። የክርስቶስ ሞት ለእኛ ምን አደረገልን?

11ኛ ጥያቄ፡- ኤፌሶን 1:7 እና ማቴዎስ 26:28 አንብቡ። የኃጢአት ይቅርታ በማን አማካይነት መጣ?

12ኛ ጥያቄ፡- ዕብራውያን 9:14-15 አንብቡ። ሀ) የክርስቶስ ደም ለእኛ ምን አደረገልን (ቁጥር 14)? ለ) የክርስቶስ ሞት ለእኛ ምን አደረገልን (ቁጥር 15)?

ከኃጢአት የመዳኛው መሠረት የክርስቶስ ሞት ነው። ሐዋርያው ጳውሎስ የቆሮንቶስ ሰዎችን ባስተማረ ጊዜ «ከሁሉ በፊት» ሲል የገለጸው ክርስቶስ ስለ እኛ ኃጢአት መሞቱን ለመናገር ነበር። ክርስቶስ ኃጢአታችንን ሊያስወግድልን ሞተ። እንዲሁም በኃጢአታችን ምክንያት የሚመጡትን ክፉ ውጤቶች ለማጥፋት ሕይወቱን ሰጠ። ሮሜ 5:6፤ 8 ውስጥ ክርስቶስ ስለ ኃጢአተኞች ሞተ ይላል። ስለዚህ ክርስቶስ የሞተላቸው ሰዎች ኃጢአተኞች ነበሩ። የክርስቶስ ሞት በኃጢአታቸው ምክንያት ከእግዚአብሔር ለተለዩት ሰዎች ነው። 1ኛ ጴጥሮስ 3:18 ሊናገር፤ ክርስቶስ ወደ እግዚአብሔር እንዲያቀርብን በኃጢአታችን ምክንያት ሞቷል ይላል። ኃጢአታችን ከእግዚአብሔር ለይቶናል። የክርስቶስ ሞት ግን ኃጢአታችንን አስወግዶ ከእግዚአብሔር ጋር ያለን ግንኙነት እንዲታደስ አድርጓል። ኤፌሶን 1:7ና ማቴዎስ 26:28 የኃጢአት ይቅርታ የሚገኘው በክርስቶስ ደም አማካይነት ለመሆኑ አጽንዖት የሚሰጡ ክፍሎች ናቸው። ሰዎች ሁሉ ኃጢአትን የሠሩና ሕጉን ያፈረሱ በመሆናቸው የክርስቶስ ሞት ሰዎች ሁሉ የሚያስፈልጋቸውን ይቅርታ አስገኝቶላቸዋል። እንዲሁም በዕብራውያን 9:14 እንደሚለው፡- የክርስቶስ ደም ከሞተ ሥራ ሕሊናችሁን ያነጻል ይላል። ስለሆነም ሥጋዊ፣ መንፈሳዊና ዘላለማዊ ሞትን ያመጣውን ኃጢአትን ያስወገደው የክርስቶስ ሞት ነው። የክርስቶስ ሞት፣ ለሞት ይዳርገን ከነበረው ኃጢአት ሁሉ ያነጻናል። በተጨማሪ ዕብራውያን 9:15 የክርስቶስ ሞት ከኃጢአት ሁሉ ነፃ ያወጣናል ይላል።

የደኅንነታችን መሠረት የክርስቶስ ሞት ነው። ነገር ግን የክርስቶስ ሞት እንዴት አድርጎ ደኅንነትን ይሰጣል? በነገው ዕለት የክርስቶስ ሞት መስዋዕታዊ ምትክ ስለ መሆኑ መማር እንጀምራለን።

ሁለተኛ ቀን- የእግዚአብሔር ቅዱስነት የኃጢአትን መስዋዕት ይሻል፡- የብሉይ ኪዳን ምሳሌ

የኃጢአት ይቅርታ ለማስገኘት አንድ ሰው እንዲሞት ለምን አስፈለገ? ብዙ መስላሞቶች ያላንዳች መስዋዕት አቅርቦት እግዚአብሔር ኃጢአትን ይቅር ይላል ብለው ያምናሉ። እግዚአብሔር ሉዓላዊ ሥልጣን ያለውና የዓለም ገዥ በመሆኑ ኃጢአታችሁ ይቅር ተብሏል ብሎ በቀላሉ ለመናገር ኃይልም ሥልጣንም አለው ይላሉ። ስለዚህ ስለ ኃጢአት ቅጣት ሊከፈል አያስፈልግም፤ ምክንያቱም እግዚአብሔር ኃጢአት ይቅርታ እንዲያገኝ በቀላሉ ሊያዝ ይችላል ብለው ያምናሉ። ሌሎች ሰዎች ደግሞ ስለሌላው ኃጢአት ሌላው ሰው መሞት አለበት ብሎ መናገር ስሕተት ነው ባይ ናቸው። አንዱ ሰው ሌላውን ቢበድለው፣ ለዚያ ኃጢአት ካሳ ለመክፈል ሌላው መሞት አይገባውም ይላሉ። ስለዚህ የተበደለው ሰው ለበዳዩ ሰው

በቀላሉ ይቅርታ ሊያደርግለት ይችላል ይላሉ። ክርስቶስ ስለ ኃጢአታችን ብሎ በመስቀል ላይ ስለ መሞቱ የምናምነው በምን ምክንያት ነው?

13ኛ ጥያቄ፡- ዘሌዋውያን 11:45፤ 20:26 አንብቡ። ሀ) በእነዚህ ጥቅሶች አማካይነት፤ እግዚአብሔር ራሱን በምን አኳኋን ይገልጻል? ለ) እግዚአብሔር በዚህ አኳኋን ሲገልጽ የእግዚአብሔር ሰዎችስ ምን ሊያደርጉ ይገባቸዋል?

14ኛ ጥያቄ፡- ኢሳይያስ 6:1፤ 5-7 አንብቡ። ሀ) በኢሳይያስ ራእይ ውስጥ እግዚአብሔር በምን ሁኔታ ተገለጸ? ለ) ኢሳይያስ ስለታየው የእግዚአብሔር ራእይ ስሜቱና አስተያየቱ እንዴት ነበር? ሐ) መልአኩ ለኢሳይያስ ምን አደረገ? መ) የመልአኩ ተግባር ውጤት ምን ነበር?

15ኛ ጥያቄ፡- ዘፀአት 3:5 አንብቡ። መሴ አድርግና አታድርግ ተብሎ የታዘዘው ምን ነበር?

16ኛ ጥያቄ፡- ዘሌዋውያን 10:1-3 አንብቡ። ሀ) ናዳብና አብዩድ በምን ምክንያት ሞቱ? ለ) ዘሌዋውያን 16:2 አንብቡ። የአርን ሁለቱ ወንዶች ልጆቹ ተራና ያልተቀደሰ እሳት ይዘው በእግዚአብሔር ፊት በመቅረባቸው ተቀስፈው ከሞቱ በኋላ፤ እግዚአብሔር አርንን ምን አዘዘው?

17ኛ ጥያቄ፡- 1ኛ ዮሐንስ 1:5ና ዕብራውያን 12:17 አንብቡ። በእነዚህ ጥቅሶች ውስጥ እግዚአብሔር በምን መልክ ተገልጾአል?

18ኛ ጥያቄ፡- ዘሌዋውያን 18:25 አንብቡ። ሀ) እግዚአብሔር ከነፃናውያንን በምን ምክንያት ከምድራቸው አስወጥቶ አባረራቸው? እግዚአብሔር ከነፃናውያንን ከምድሩ አስወጥቶ እንዴት እንዳባረራቸው ጥቅሱ በምን አኳኋን ይገልጻል? ለ) ዘሌዋውያን 20:22-23 አንብቡ። እስራኤላውያን የከነፃናውያንን ተግባር ቢከተሉ ኖሮ ምን ይደርስባቸው ነበር?

ክርስቶስ ለእኛ ኃጢአት ሲል በምን ምክንያት እንደ ሞተ ለመገንዘብ፤ በመጀመሪያ የእግዚአብሔርን ቅድስናና የሰውን ልጅ ኃጢአተኝነት ማወቅ ያሻል። እግዚአብሔር «ቅዱስ» ነው በምንልበት ጊዜ፤ እርሱ ከማንኛውም ተራ ከሆነ ነገር ሁሉ፤ በተለይም ከኃጢአት ፈጽሞ የተለየ ነው ማለታችን ነው። ዘሌዋውያን 11:45ና 20:26 እንደሚያስታውሰን እግዚአብሔር ቅዱስና ከኃጢአት የነፃ ፍጹም እንደሆነ ሁሉ፤ ሕዝቡም ቅዱስና ከኃጢአትም ጉዳሕን እንዲሆኑ መፈለጉን ይናገራል። የእግዚአብሔር ሕዝብ ራሳቸው ቅዱስና ከኃጢአትም የተለዩ ካልሆኑ በስተቀር በእርሱ ጸንተው ሊቆዩ አይችሉም።

እግዚአብሔር ቅዱስ ስለ መሆኑ፤ ከኃጢአት ምን ያህል የራቀ እንደሆነና ኃጢአት በእርሱ ዘንድ የረከሰ ስለ መሆኑ፤ መጽሐፍ ቅዱስ አፍታቶ ለእኛ ለመገለጽ በተለያዩ ምስሎች ይጠቀማል። በመጀመሪያ፤ መጽሐፍ ቅዱስ እግዚአብሔር ከፍጥረታቱ ሁሉ በላይ ከፍ ብሎ እንደሚገኝ ይናገራል። ኢሳይያስ ስለ እግዚአብሔር ዙፋን ሲገልጽ፤ ከፍ ከፍ ያለና ከሁሉም በላይ የከበረ የላቀ መሆኑን ያስረዳል። እግዚአብሔር ምን ያህል ከፍ ያለና ቅዱስ እንደሆነ በተመለከተ ጊዜ በመጀመሪያ ያረጋገጠው እርሱ ምን ያህል ኃጢአተኛ እንደ ነበረ ነው። ከዚያም ኢሳይያስ በእግዚአብሔር ፊት ጸንቶ

ሊቆም ይችላል ዘንድ መልአኩ ከኃጢአቱ ሊያነጻው ብሎ በምድጃው ላይ ከነበረው ፍም በጉጠት ወስዶ ከንፈሩን ዳሰሰው። ከንፈሮቹ በእሳት መዳሰሳቸው ብቻ ኢሳይያስን ከኃጢአቱ ሊያጠራው አይችልም ነበር። ስለዚህ በእሳት የተዳሰሰው የኢሳይያስ ከንፈር ኃጢአት በእግዚአብሔር ፊት ሊኖር እንደማይችልና ኃጢአተኞች ወደ እግዚአብሔር ዘንድ ከመቅረባቸው አስቀድሞ ከኃጢአታቸው መንጻት እንዳለባቸው የሚያስገነዝብ ሥዕላዊ መግለጫ ነው። እንዲሁም ሙሴ ይቃጠል የነበረውን ቁጥቋጦ በቀረበ ጊዜ እግዚአብሔር ወደ ቁጥቋጦው እንዳይቀርብ፤ ጫማውንም እንዲያወልቅ አዘዘው። ይህ እንግዲህ እንደ ሙሴ ያለ ተራና ኃጢአተኛ ሰው፤ ቅዱስ ወደሆነው እግዚአብሔር ፊት ሊቀርብ እንደማይችል ማስጠንቀቂያ ነበር። በብሉይ ኪዳን ውስጥ ወደ ነበረው የኪዳን ድንኳን፤ ተራው ሕዝብ ሊቀርብ አይችልም ነበር። በኪዳን ድንኳን ውስጥ ያገለግሉ የነበሩት ካህናቱ ብቻ ነበሩ። ስለሆነም ናዳብና አብዩድ ያልተቀደሰ ተራ ፍም ይዘው በእግዚአብሔር ፊት በቀረቡ ጊዜ እግዚአብሔር ስለ ቀሰሩቸው ሞቱ። ከዚያም እግዚአብሔር ለአሮን፤ እርሱ በማይፈቅድበት ጊዜ፤ ማንም ሰው ሊቀ ካህናትም ቢሆኑ ወደ ቅድስተ ቅዱሳን ሊቀርቡ እንደማይችሉ አዝዞታል። የእግዚአብሔር ቅድስና ማለት እርሱ ከፍጥረቱ ሁሉ በላይ ነው ማለት ነው። በተለይም የእግዚአብሔር ቅድስና ማለት እርሱ ኃጢአተኛ ከሆነው ከሕዝቡ ሁሉ የተለየ ነው ማለት ነው።

ሁለተኛ፡ መጽሐፍ ቅዱስ እግዚአብሔርን እንደ እሳትና ብርሃን አድርጎ ይገልጻል። በ1ኛ ዮሐንስ 1፡5 ውስጥ እግዚአብሔር የኃጢአትን ጨለማ የሚገልጥ ብርሃን ነው ይላል። በዕብራውያን መልእክት 12፡18 እግዚአብሔር የኃጢአትን ርኩሰት ሁሉ የሚያቃጥል እሳት ነው ይላል። እግዚአብሔር ንጹሕና እጅግ በጣም የደመቀ ብርሃን ስለሆነ፤ እርሱ እጅግ ሞቃትና የሚንበሰበል እሳት በመሆኑ እግዚአብሔርና ኃጢአት አብረው ሊኖሩ አይችሉም።

ምናልባት እግዚአብሔር ከኃጢአት ነፃ የሆነና የተቀደሰ ስለ መሆኑ ግልጽ በሆነ ምሳሌ የተናገረው «ትፋት» በሚለው ቃል መግለጫነት ነው። በዘሌዋውያን 18፡25 ውስጥ እግዚአብሔር ሲናገር፤ የከነዓንን ሰዎች ከኃጢአታቸው የተነሣ ምድሪቱ ልትተፋቸው ነው ይላል። በዘሌዋውያን 20፡22-23 ደግሞ እግዚአብሔር እንዲህ ይላል፤ እስራኤላውያንም በከፋታቸው ቢቀጥሉ ምድሪቱ እንዲሁ ታደርጋቸዋለች፤ ከምድራቸውም ትተፋቸዋለች። ትፋት ወይም ትውከት የሚከሰተው አንድ ሰው ጨንራው የማይፈጠውንና ሰውነቱን የሚመርዝ ምግብ ሲመገብ ነው። እንደዚሁም ኃጢአት መርዝ ስለሆነ፤ እግዚአብሔርን በምንም መልኩ «ሊዋሃደው» አይችልም። ስለዚህ ኃጢአት የሚሠሩትንም ሰዎች እግዚአብሔር ይተፋቸዋል።

እግዚአብሔር በፍጹም ከኃጢአት የተለየ ቅዱስ ነው። እግዚአብሔር ቅዱስ ስለሆነ፤ ልጆቹም እንደዚሁ ቅዱሳን ሊሆኑ ይገባል። ወንዶችም ሴቶችም ቅዱሳን ካልሆኑ የእግዚአብሔር ልጆች መሆን አይችሉም። ነገር ግን

ባለፉት ሁለት ሳምንታት ውስጥ እንደ ተከታተልነው በምድር ላይ ያሉ ሰዎች ሁሉ ኃጢአተኞች ናቸው። ሁላችንም ኃጢአተኞች ከመሆናችን የተነሣ፤ ራሳችንን የእግዚአብሔር ጠላቶች (ሮሜ 8:9፤ ቆላስይስ 1:21፤ ያዕቆብ 4:4)፤ የሰይጣን አገልጋዮች (ኤፌሶን 2:2)፤ የኃጢአት ባሪያዎች (ዮሐንስ 8:34)፤ የእግዚአብሔር የጽድቅ ቁጣ የሚፈጽምባቸው አድርገናል (ኤርምያስ 4:4፤ ሮሜ 1:18)።

እግዚአብሔር ሉዓላዊ የሆነ የፍጥረታት ገዥ እስከሆነ ድረስ ኃጢአታችንን በቀላሉ ይቅር ሊለን የማይችለው ለምንድን ነው? እግዚአብሔር እጅግ ፍጹምና ጽድቅ ስለሆነና እኛም ራሳችንን ኃጢአተኛ ጠላቶቹ ከማድረጋችን የተነሣ እግዚአብሔር እንዲህ በቀላሉ ኃጢአታችንን ይቅር አይለንም። ይቅርታ ከማግኘታችን በፊት ኃጢአታችን መቀጣት አለበት። እንዲሁም ይቅርታ ከመቀበላችን አስቀድሞ የበደላችንና የኃጢአታችን ቅጣት ሊከፈል ይገባል። ይቅርታ ከማግኘታችን በፊት፤ የእግዚአብሔር የጽድቅ ቁጣ ሊፈጸም ይችላል። ይቅርታ ከመቀበላችን አስቀድመን የእግዚአብሔር ወዳጆች ልንሆን ይገባል። ይቅር ከመባላችን በፊት ከኃጢአት ባርነትና ከሰይጣን አገልግሎት ልንድን ይገባል። እግዚአብሔር ቅዱስና ንጹሕ በአንጻሩ እኛ ደግሞ ኃጢአተኞች በመሆናችን፤ የእኛ ኃጢአት ሊቀጣ ያስፈልጋል።

19ኛ ጥያቄ፡- ዘሌዋውያን 16:1-34 አንብቡ። በምታነቡበት ጊዜም መስዋዕቱና የአቅርቦቱ ሥነ ሥርዓት ለኃጢአታችን «ስርየትን» እንደሚሰጥ እግዚአብሔር ስንት ጊዜ እንደ ተናገረ ቁጠሩ።

20ኛ ጥያቄ፡- ዘሌዋውያን 4:27-35 አንብቡ። ሀ) በብሉይ ኪዳን ጊዜ የነበሩ እስራኤላውያን ኃጢአት በሚሠሩበት ጊዜ ምን ማድረግ ነበረባቸው? ይህን በራሳችሁ ቃል በአጭር መግለጫ ጻፉ። ለ) ውጤቶቹ ምን ይሆናሉ (ቁጥር 31ና 35)?

21ኛ ጥያቄ፡- ዕብራውያን 10:3-4 አንብቡ። ሀ) እነዚህ የብሉይ ኪዳን መስዋዕቶች በእውነት የብሉይ ኪዳን እስራኤላውያንን ኃጢአት ያስወግዱ ነበር? ለ) ዕብራውያን 9:13 አንብቡ። ሰዎች በእምነት ያቀርቡዋቸው የነበሩ የብሉይ ኪዳን መስዋዕቶች ምን ይጠቅሟቸው ነበር? ሐ) ሮሜ 3:25 አንብቡ። እግዚአብሔር በብሉይ ኪዳን ጊዜ ስለተፈጸመ ኃጢአቶች ምን አደረገ?

22ኛ ጥያቄ፡- ኢሳይያስ 53:4-6 አንብቡ። ከዚያም የሚሠቃየው ባሪያ፤ በእውነት በመጨረሻው የኃጢአትን ቅጣት እንደሚሸከም የሚያመለክቱ ሐረጎችን ጻፉ።

በብሉይ ኪዳን ዘመን እግዚአብሔር ለሕዝቡ ለኃጢአት የሚቀርቡ መስዋዕቶችን በተመለከተ መመሪያ ሰጥቶ ነበር። መመሪያው በስርየት ቀን ይጀመር ነበር። ይህ ሥርዓት በዓመት አንድ ጊዜ ይፈጸም ነበር። ይህ የስርየት ቀን ምላው ሕዝብ የኃጢአት መንጻት ስርየት የሚያገኝበት ነበር። በዘሌዋውያን 16 ውስጥ እግዚአብሔር አሥራ ስድስት ጊዜ በዚያን ቀን የሚቀርቡለት መስዋዕቶች የኃጢአት ስርየትን እንደሚያስገኙ ይናገራል። በዚህ ለመላው ሕዝብ ስርየት የሚቀርበውን መስዋዕት መሠረት በማድረግ እያንዳንዱ እስራኤላዊ በበኩሉ የኃጢአት ይቅርታ የሚያገኝበትን መስዋዕት ያቀርብ ነበር። በዘሌዋውያን 4 የተነገረው የኃጢአት ይቅርታ መስዋዕት

አንዱ ምሳሌ ነው። ሊቀ ካህኑ መሥዋዕት ላመጡት ግለሰቦች ስርየት የሚያስጥ አንድ በሬ በመሠዊያው ላይ ይሠዋ ነበር።

ነገር ግን እነዚህ የብሉይ ኪዳን መሥዋዕቶች፣ መሥዋዕቶቹን ላመጡት ግለሰቦች በእርግጥ ኃጢአታቸውንና በደላቸውን አያስቀሩላቸውም ነበር። በዕብራውያን 10:3-4 የበሬና የፍየል ደም ኃጢአትን ሊያስወግድ አልቻለም ይላል። የመሥዋዕቱ ደም ሙሉና የመጨረሻውን ይቅርታ በመስጠት ፈንታ፣ ኃጢአታቸውን ይሸፍን ነበር። በዚህም የውጪአዊ ነገር ሆኖ በእግዚአብሔር ፊት ሊቆሙ እንዲችሉ በሃይማኖት ሥነ ሥርዓት ንጹሐን ሆኑ። ዕብራውያን 9:13 ደግሞ እነዚህ መሥዋዕቶች ውጫዊውን ሥጋ በሃይማኖታዊ ሥርዓት ለማንጸት የሚቀድሱ ናቸው ይላል። የሚቀርቡት መሥዋዕቶች፣ እግዚአብሔር ሕዝቡን ይቅር እንደሚለው በሰጠው ተስፋ መሠረት ይቅር እንዲላቸው እምነታቸውን የሚገልጹበት ሁኔታ ነው። እንደዚሁም በሮሜ 3:25 እግዚአብሔር በመላው የብሉይ ኪዳን ዘመን፣ ለእነዚህ ኃጢአቶች ሁሉ ይቅርታን ለመስጠት በትዕግሥት ቆየ ይላል። ስለዚህ እውነተኛ ይቅርታ ፍጹም የሆነ መሥዋዕት ለኃጢአት እስኪቀርብ ድረስ ይጠበቃል። ኢሳይያስም ይህንኑ በምዕራፍ 53 ውስጥ ገልጾታል። በስድስተኛው ክፍለ ትምህርታችን ውስጥ ስለ ኢሳይያስ 53 ተልዕኮ በዝርዝር ተምረናል። ከቁጥር 4-5 ያለው ጥቅስ ሥቃይን የሚቀበለው ባሪያ እርሱ በመጨረሻ ኃጢአታቸውን የሚሸከም መሆኑን ለእስራኤላውያን ገልጿላቸዋል። እርሱ በእኛ ፈንታ ኃጢአታችንን ስለ ተሸከመ እኛ የምንሸከመው ነገር አይኖርም። እርሱም ስለ መተላለፋችን ቆሰለ፣ ስለ በደላችንም ደቀቀ። ከእግዚአብሔር ጋር ሰላምን የሚሰጠንን ቅጣት እርሱ ተሸከመ። ጌታ የእግዚአብሔርን ሕዝብ በደል ሁሉ በእርሱ ላይ አኖረበት። የብሉይ ኪዳን መሥዋዕቶች እውነተኛውን ይቅርታ የሚሰጡ ሳይሆኑ፣ ኢየሱስ ከመጣ በኋላ የተፈጸመው እውነተኛ መሥዋዕት ምሳሌ ነበር። ስለዚህ የኢየሱስ ሞት፣ ለበደልና ለኃጢአት ቅጣት ለዘላለም የተከፈለ ፍጹም የሆነ የእግዚአብሔር መሥዋዕት ነበር።

በብሉይ ኪዳን ውስጥ እንስሳ በለው ምትክ መሥዋዕት መደረጉን የሚያሳይ ሌላ ምሳሌ አለ።

23ኛ ጥያቄ፡- ዘፀአት 12:1-13 አንብቡ። ሀ) ምን ዓይነት እንስሳት ለመሥዋዕት ይቀርቡ ነበር (ቁጥር 5)? ለ) እንስሳቱ ከተሠጧ በኋላ በደማቸው ምን ይደረግ ነበር (ቁጥር 7)? ሐ) ይህ እስራኤላውያንን እንዴት ይጠበቃቸው ነበር (ቁጥር 12-13)?

24ኛ ጥያቄ፡- 1ኛ ቆሮንቶስ 5:7 አንብቡ። የእማኙ የፋሲካ በግ ማን ነው?

የፋሲካ ታሪክ በእናንተ ዘንድ የታወቀ ነው። እግዚአብሔር በግብፅ ሕዝብ ላይ ዘጠኝ መቅሠፍቶችን ከላከ በኋላ እስራኤላውያን በነፃ እንዲሄዱ በሚያደርግ በአሥረኛው የመጨረሻ መቅሠፍት ግብፃውያንን እንደሚመታ ለሙሴ ነገረው። ከዚያ በኋላ የእግዚአብሔር ዕቅድ በግብፅ ውስጥ ማለፍና የግብፃውያንን በኩር ወንጾች ልጆችን መግደል ነበር (ዘፀአት 11:5)። ነገር ግን የእስራኤላውያን በኩር ልጆች እንዳይሞቱ እግዚአብሔር ምትክን ሰጠ። ከዚያም እስራኤላውያን ጉድለት የሌለበት የአንድ ዓመት ጠባቂ በግ መምረጥ

ነበረባቸው። ይህ በግ የአካል ጉድለት የሌለበት ስለመሆኑ ለአሥራ አራት ቀናት ሲመረምሩ ከቆዩ በኋላ፤ አርደው ደሙን በመዝጊያው መቃን ጎንና ጎን እንዲሁም በመቃኑ ላይ ደሙን መቀባት ነበረባቸው። እግዚአብሔርም ይህ ደም በተቀባባቸው ቤት የሚኖሩትን በኩራት ሳይገድል እንደሚያልፍ ቃል ገብቶ ነበር። በጉ በበኩሩ ልጅ ፈንታ መሥዋዕት የሚሆን ነበር። 1ኛ ቆሮንቶስ 5:7 «ክርስቶስ ለአማኞች ሁሉ የፋሲካ በግ ነው» ይላል። በተመሳሳይ ሁኔታ የዘፀአት በግ፤ በኩር የሆኑ ወንዶች ልጆች ከሞት እንዲተርፉ ሞተ። እኛ በደልንና የኃጢአታችንን ቅጣት እንዳንሸከም ክርስቶስ በደላችንንና የኃጢአት ቅጣታችንን ተሸከመልን። የፋሲካው በግ በኩር ለሆኑ ወንዶች ልጆች መሥዋዕትና ምትክ እንደሆነ ሁሉ፤ ክርስቶስም ለሚያምኑት ሁሉ መሥዋዕትና ምትክ ነው።

እግዚአብሔር ቅዱስ ስለሆነ የኃጢአት ድርሻ ሊኖረው አይችልም። እግዚአብሔር በፍጹም ከኃጢአት የራቀና የተለየ ነው። ነገር ግን ሰዎች ሁሉ ኃጢአተኞች ናቸው። ስለዚህ እግዚአብሔር ራሱ በደልንና የኃጢአት ቅጣትን የሚሸከም ምትክ ሊሆን የሚችል መሥዋዕት ማቅረብ ነበረበት። በብሉይ ኪዳን ውስጥ እግዚአብሔር ጊዜያዊ የኃጢአት መሸፈኛ ወይም መከደኛ የሆነ የመሥዋዕት ሥርዓት ነበረው። እንደዚሁም ለእስራኤል በኩሮች ምትክ የሚሆን የፋሲካ በግ መሥዋዕትም መሥርቶ ነበር። ነገር ግን ይህ ሁሉ የብሉይ ኪዳን የመሥዋዕት ዓይነት፤ ምሉዕና እውነተኛውን የኃጢአት ይቅርታ ሊያስጥ አልቻለም። እነዚህ ሁሉ ፍጹም መሥዋዕትና የኃጢአት ቤዛ ለሚሆነው ምስሎች ብቻ ነበሩ። በነገው ትምህርታችን ውስጥ ኢየሱስ ክርስቶስ የብሉይ ኪዳን ምስሎች እውን ፍጻሜ መሆኑን እናጠናልን።

የዛሬውን ትምህርታችንን ከመደምደማችን በፊት ግን፤ እግዚአብሔር ኃጢአትን ምን ያህል እንደሚጠላና የኃጢአት ድርሻ ሊኖረው እንደማይችል ጥቂት አከል አድርገን ማሰብ ይኖርብናል።

25ኛ ጥያቄ፡- ራእይ 3:16 አንብቡ። የሎዶቂያ ክርስቲያኖች ቀዝቃዛ ወይም ሙቅ ባለመሆናቸው ክርስቶስ ምን እንደሚያደርጋቸው አስጠነቀቀ?

ኢየሱስ በራእይ ምዕራፍ 3:16 ውስጥ በሎዶቂያ ላላቸው ቤተ ክርስቲያን ይናገራል። በዚህ ቤተ ክርስቲያን ውስጥ የሚያመልኩ ምእመናን በጌታ ያመኑ አድርገው ራሳቸውን ቢቆጥሩም፤ በአኳያው ደግሞ ከመካከላቸው ብዙዎች በክርስቶስ ዳግም የተወለዱ አማኞች አልነበሩም። ስለዚህ ኢየሱስ በመንፈስ እሳትና ኃይል ሙቆች አለመሆናቸውን ወይም በሚያድስ መንፈስና መጽናናት ቀዝቃዛች እንዳልሆኑ በማሳሰብ ይናገራቸዋል። እነዚህ ክርስቲያኖች ከኃጢአታቸው የተነሣ የመንፈስ ድሆች ስለ መሆናቸው አልተገነዘቡም ነበር። እንደዚሁም በኃጢአታቸው ምክንያት በመንፈስ የታወሩ እንደ ነበሩ አልገባቸውም ነበር። ከዚህም በተጨማሪ ከኃጢአታቸው የተነሣ በመንፈሳዊ ረገድ የተራቆቱ መሆናቸው አይሰማቸውም ነበር። ታዲያ እነዚህ ሰዎች ራሳቸውን ፍጹም ክርስቲያኖች አድርገው ቆጥረው ስለነበረ፤ በመንፈሳዊ ረገድ ከእግዚአብሔር ጋር የተስተካከለ ግንኙነት እንዳላቸው ራሳቸውን

አድርገው ይቆጥሩ ነበር። ነገር ግን እንደ እርሱ ፈቃድ አይመላለሱም ነበር። በኃጢአት ውስጥ የነበረው ሕይወታቸው፤ ከእግዚአብሔር ጋር የማይስማሙና እንደ ፈቃዱም እንደማይመላለሱ የሚያረጋግጥ ነበር። ስለዚህ ኢየሱስ ሲያስጠነቅቃቸው ከአፋ አውጥቶ እንደሚተፋቸው ተናገረ። «አውጥቶ መትፋት» በቀድሞው የቋንቋ አባባል «ማስታወክ» ማለት ነው። እነዚህ ራሳቸውን አማኝ ክርስቲያኖች አድርገው ያስቡ የነበሩ ምእመናን፤ ስለ ደኅንነታቸው በእውነት በክርስቶስ አላመኑም ነበር። በመሆኑም፤ በኃጢአት የተሞላ ሕይወታቸው፤ በክርስቶስ በእውነት ዳግሞ የተወለዱ አማኞች እንዳልሆኑ ይመስክር ነበር። ኢየሱስ ያመጣውን ደኅንነት ባለማግኘታቸው በኃጢአታቸውም ውስጥ ይኖሩ ስለነበር እግዚአብሔር ከአፋ አውጥቶ እንደሚተፋቸው ተናገረ።

26ኛ ጥያቄ፡- እናንተስ ኃጢአታችሁን ለኢየሱስ በመናዘዝና እርሱም የግል አዳኞችሁ መሆኑን በማመን፤ ዘላለማዊ ደኅንነታችሁን አረጋግጣችኋልን? ራሳችሁን ፍጹም ክርስቲያኖች አድርጋችሁ ሳላችሁ በአኳያው ደግሞ ሕይወታችሁ በኃጢአት የተሞላ ከሆነ፤ ኢየሱስን የሕይወታችሁ ጌታ አድርጋችሁ አልተቀበላችሁትም ማለት ነው። ሁኔታው እንዲህ ከሆነ ጊዜ ወስዳችሁ ራሳችሁን አሁኑኑ መርምሩ። ከዚያም ኃጢአታችሁን በመናዘዝ ኢየሱስ መድኃኒታችሁና የሕይወታችሁ ጌታ እንደሆነ እመኑ።

27ኛ ጥያቄ፡- ራሳቸውን የተሰጡ ክርስቲያኖች አድርገው የሚቆጥሩ፤ ከእግዚአብሔርም ጋር በቅርብ የሚኖሩ የሚመስላቸው ነገር ግን ሕይወታቸው በኃጢአት የተሞላና ኢየሱስ መድኃኖቻቸውና ጌታቸው መሆኑን ያልተቀበሉ፤ የምታውቋቸው ሰዎች አሉ? ካሉ በማስታወሻ ደብተራችሁ ውስጥ የሁለቱን ወይም የሦስቱን ሰዎች ስም ጻፉ። ከዚያም ስለ ኢየሱስ ክርስቶስ እንዴት አድርጋችሁ ልትነግሯቸው እንደምትችሉ ጥቂት ጊዜ ወስዳችሁ ጸልዩ።

ዛሬ በኢትዮጵያ ውስጥ የሚገኙ አብዛኞቹ ሰዎች በክርስቲያን ቤተሰብ ውስጥ የተወለዱ ናቸው። ምናልባት የተጠመቁና ክርስቲያን ነኝ በሚል እሳቤ ብቻ አድገው ይሆናል። ደግሞም በቤተ ክርስቲያን ቆርበው ሰይጣንን ለመካድ ቃል ገብተውም ይሆናል። በመሆኑም ከእግዚአብሔር ጋር በሁሉም ረገድ ተስማምተው የሚኖሩ ይመስላቸው ይሆናል። ነገር ግን በኃጢአት ያለው ሕይወታቸው፤ እንደ እግዚአብሔር ልጆች በእርግጥ ዳግም ያልተወለዱ መሆናቸውን ይመስክራል። እነዚህ ሰዎች ኢየሱስን ተቀብለው ጌታቸውና መድኃኒታቸው መሆኑን አረጋግጠው ካላመኑበት በስተቀር ኢየሱስ ከአፋ አውጥቶ እንደሚተፋቸው ይናገራል።

ሦስተኛ ቀን- ኢየሱስ ለኃጢአት ፍጹም የሆነ መሥዋዕት ሆነ፤ የአዲስ ኪዳን መፈጸም

በትናንትናው ትምህርት ስለ እግዚአብሔር ቅድስናና ስለ ሰው ልጅ ኃጢአተኝነት ተምረን ነበር። እንደዚሁም በብሉይ ኪዳን ውስጥ፤ እግዚአብሔር ቅዱስ ሆኖ ሳለ፤ ሰዎች ግን ኃጢአተኞች በመሆናቸው ምክንያት ለሰው ልጅ ኃጢአት ምትክ የሆነ መሥዋዕት ማስፈለጉን አስተውለናል። የብሉይ ኪዳን መሥዋዕቶች ለጊዜው ብቻ የብሉይ ኪዳንን

አማኞች ኃጢአት የሚሸፍኑ ነበሩ። ነገር ግን አንድ ቀን ፍጹምና ዘላቂ የሆነ የኃጢአት መሥዋዕት እንደሚመጣ ያስተምሩ ነበር። ያ ፍጹምና ዘላቂ የሆነ መሥዋዕት ኢየሱስ ክርስቶስ ነበር።

ኢየሱስ ክርስቶስ ፍጹም የሆነ የጽድቅ ሕይወትን ኖረ።

ኢየሱስ ለእኛ ደኅንነትን የመስጠቱ ተግባር፤ በእርሱ ፍጹም የሕይወት ምሳሌነት ተጀመረ። ከኃጢአት ተለይቶ ሙሉና ፍጹም የሆነ የሰው ልጅን ሕይወት ስለ ኖረ በሞቱ ፍጹም መሥዋዕት በመሆን ለሚያምኑት ሁሉ ጽድቅን አጎናጸፈ።

28ኛ ጥያቄ፡- ዕብራውያን 4:15 አንብቡ። ኢየሱስ ኃጢአት ስለ መሥራቱም ሆነ ስላለመሥራቱ ይህ ጥቅስ ምን ይላል?

29ኛ ጥያቄ፡- ዮሐንስ 8:46 አንብብ። ኢየሱስ ላቀረበው ጥያቄ መልሱ ምንድን ነው?

30ኛ ጥያቄ፡- ሮሜ 5:10 አንብቡ። ሀ) ሐዋርያው ጳውሎስ በኢየሱስ ሞት አማካይነት ከእግዚአብሔር ጋር ታረቅን ይላል። ታዲያ ስለ እኛ መዳን የሚናገረው እንዴት ነው? ለ) ሮሜ 5:19 አንብቡ። ሐዋርያው ጳውሎስ ብዙዎች ጻድቃን የሚሆኑት በምን ምክንያት ነው አለ?

31ኛ ጥያቄ፡- 2ኛ ቆሮንቶስ 5:21 አንብቡ። ሀ) ኢየሱስ ስለ እኛ ምን ሆነ? ለ) ከዚህ የተነሣ እኛ ምን ሆንን?

32ኛ ጥያቄ፡- 1ኛ ጴጥሮስ 1:8-19 አንብቡ። ሐዋርያው ጴጥሮስ ኢየሱስ ምን ዓይነት በግ ነው አለ?

ለኃጢአት ፍጹምነት ያለው መሥዋዕት ለመሆን፤ ፍጹምነት ያለው ጽድቅንም እንዲሰጠን ክርስቶስ ራሱ ፍጹምና ጻድቅ የሆነ ሰብአዊ ሕይወትን መኖር ነበረበት። በሁለተኛው ክፍለ ትምህርት ውስጥ እንደ ተመለከትነው፤ አዲስ ኪዳን ኢየሱስ በሕይወት ዘመኑ ፈጽሞ ኃጢአት አለመሥራቱን ያስተምራል። ዕብራውያን 4:15 ከኃጢአት በቀር በነገር ሁሉ ሌሎች ሰዎች በተፈተነበት ፈተና ተፈትኖአል ይላል። እርሱ ሁልጊዜ ለእግዚአብሔር ይታዘዝ ነበር። በዮሐንስ 8:46 ውስጥ ኢየሱስ ሕዝቡን አንዳቸው እንኳ ኃጢአት ሠርተሃል ብለው ሊከሱት ይችሉ እንደሆነ ይጠይቃቸዋል። አንዳቸውም ደፍረው ሊከሱት አልቻሉም። ምክንያቱም በምንም ዓይነት ኃጢአት አልበደለም ነበር።

ምንም እንኳን የኢየሱስ የማዳን ሥራ የሚያተኩረው በሞቱ ላይ ቢሆንም፤ ከጻድቅ ሕይወቱ የተነሣ ደኅንነት ሊመጣልን ችሏል። የኢየሱስ የጻድቅ ሕይወት የደኅንነታችን አካል የሆነው በሁለት መንገድ ነው። አንደኛው፤ ኢየሱስ ፍጹም ጻድቅ በመሆኑ፤ የእርሱን ጽድቅ ለእኛ በመስጠት እኛን ጻድቃን አድርጎናል። በሮሜ 5:10 ውስጥ ሐዋርያው ጳውሎስ የኢየሱስ ሞትና ሕይወት ሁለቱም ለእኛ ጥቅም እንዳላቸው ይገልጻል። በዚሁ በሮሜ 5:10 ውስጥ በአንድ ሰው (በኢየሱስ) መታዘዝ ጻድቃን እንሆናለን ይላል። በ2ኛ ቆሮንቶስ 5:21 ደግሞ ኢየሱስ በመስቀል

ላይ ኃጢአታችንን በመሸከሙ እኛ ጽድቁን እንዳገኘን ይናገራል። ኢየሱስ እኛን ጻድቃን ለማድረግ፣ ፍጹም የሆነ የጽድቅ ሕይወት በሰብአዊነቱ መኖር ነበረበት። የእርሱን ጽድቅ በእኛ ኃጢአት በመለወጥ እኛን ፍጹም ጻድቃን አደረገን። የእርሱን ፍጹም ጽድቅ በመቀበላችን፣ ከእግዚአብሔር ጋር ልንታረቅ ቻልን። ሌላም ሁለተኛ ምክንያት አለ። ይህም እኛ እንድንድን ኢየሱስ ጻድቅ ሆኖ መኖር ነበረበት። በሁለተኛውና በአሥረኛው ትምህርት ውስጥ እንደ ተመለከትነው ኢየሱስ ለኃጢአታችን ፍጹምነት ያለው መሥዋዕት ለመሆን እንዲችል፣ ፍጹም የሆነ የጽድቅ ሕይወትን መኖር ነበረበት። የፋሲካ በጎችና የመሥዋዕት እንስሳት ለኃጢአት መሠዋት እንዲችሉ ፍጹም መሆን ነበረባቸው። እንደዚሁም ለዓለም ኃጢአት የሚቀርበው መሥዋዕት ፍጹም ጽድቅን የተጎናጸፈ መሆን ነበረበት። በ1ኛ ጴጥሮስ 1:18-19 ኢየሱስ ነውርና እድፍ የሌለበት የመሥዋዕት በግ እርሱ ነው ይላል። የኢየሱስ ፍጹም የጽድቅ ሕይወት ማለት፣ እርሱ ፍጹምነት ያለው ለኃጢአት መሥዋዕት ለመሆን የሚችልና «እኛ በእርሱ የእግዚአብሔር ጽድቅ» እንድንሆን፣ የራሱን ጽድቅ ስለ ኃጢአታችን መለወጥ የቻለ ነው።

ኢየሱስ በመሥዋዕትነቱ ሞት ኃጢአታችንን ተሸክመ

የኢየሱስ ፍጹም የሆነ ሕይወት፣ የደኅንነታችን የመጀመሪያ ነጥብ ነው። አዲስ ኪዳን ደኅንነታችን በኢየሱስ ሞት አማካይነት ስለ መገኘቱ የበለጠ አጽንዖት ሰጥቶታል። ኢየሱስ ኃጢአታችንን የተሸከመ የመሥዋዕትነት ሞትን ሞተ።

33ኛ ጥያቄ፡- ዮሐንስ 1:29 አንብቡ። ዮሐንስ መጥምቁ ኢየሱስን ማን አለው? ምንስ ያደርጋል አለ?

34ኛ ጥያቄ፡- ኤፌሶን 5:2 አንብቡ። ኢየሱስ ለእኛ ምን አደረገልን?

35ኛ ጥያቄ፡- ገላትያ 1:3-4 አንብቡ። ክርስቶስ ለእኛ ምን አደረገልን?

36ኛ ጥያቄ፡- 1ኛ ጴጥሮስ 2:24 አንብቡ። ክርስቶስ በመስቀል ላይ በሞተ ጊዜ በሥጋው ምንን ተሸክመ?

በዮሐንስ 1:29 ውስጥ እንደተጻፈው፣ ዮሐንስ መጥምቁ ኢየሱስን ከአይሁድ ሕዝብ ጋር አስተዋወቀው። ዮሐንስ፣ ኢየሱስ በዮርዳኖስ ወንዝ አድርጎ ወደ እርሱ ዘንድ በመጣበት ጊዜ፣ ወደ እርሱ እያመለከተ «እነሆ፣ የዓለምን ኃጢአት የሚያስወግድ የእግዚአብሔር በግ» ሲል ጮኹ።

ዮሐንስ ይህን ቃል ባስተጋባበት ጊዜ አድማጮቹ ብዙ ነገር ማሰባቸው አልቀረም። በመጀመሪያ፣ ምናልባት ትዝ ያላቸው በእስራኤል በኩር ወንድ ልጆች ፈንታ ስለ ተሠዉት በጎች ሳይሆን አይቀርም። ሁለተኛ ደግሞ፣ በየቀኑ በቤተ መቅደስ ውስጥ ለኃጢአት ይቅርታ ተብለው ስለሚሠዉ በጎች ሳያስቡ አልቀሩም። ሦስተኛ፣ በኢሳይያስ 53 «ለመታረድ እንደሚነዳ ጠቦት፣ አፋንም አልከፈተም፣ እግዚአብሔርም የሁላችንን በደል በእርሱ ላይ አኖረ» የሚለው ትዝ ብሎአቸው ሊሆን ይችላል። ዮሐንስ ኢየሱስ ልክ እንደ እነዚህ

በጎች ይሆናል ሲል ነበር የነገራቸው። እርሱም የዓለምን ኃጢአት የሚሸከም ፍጹምና የመጨረሻ መስዋዕት ነው። እርሱ የዓለምን ኃጢአት ሊሸከም ስለ መጣ ዓለም የራሱን ኃጢአት መሸከም አያስፈልገውም።

ዮሐንስ ስለ ኢየሱስ የተናገራቸው ነገሮች በመልእክታት ውስጥ ተደጋግመው ቀርበዋል። በኤፌሶን 5:2 ውስጥ ሐዋርያው ጳውሎስ፡ «ኢየሱስ ራሱን መባና መስዋዕት አድርጎ ለእግዚአብሔር ሰጠ» ይላል። በገላትያ 1:3-4 ደግሞ፡ ክፉ ከሆነ ከአሁኑ ዓለም ያድነን ዘንድ ስለ ኃጢአታችን ራሱን ሰጠ ይላል። በ1ኛ ጴጥሮስ 2:24 ውስጥ «እርሱ ራሱ በሥጋው ኃጢአታችንን በእንጨት ላይ ተሸከመ» ይላል። የዚህ ውጤት ከአሁን ጀምሮ እግዚአብሔርን ደስ የሚያስኝ ሕይወት መኖር እንችላለን ማለት ነው። እርሱ ኃጢአታችንን በራሱ ላይ ስለ ተሸከመ ሕይወታችን ተለውጦአል። ቀድሞ ግን በኃጢአታችን ምክንያት የሞትና የኃጢአት ባሪያዎች ነበርን። አሁን ግን፡ ለኃጢአት ስለ ሞትን የጽድቅን ሕይወት ለመኖር እንችላለን። ካሁን ወዲያ ኃጢአትን የዘላለም ሞት የተፈረደብንን በመንፈስ ሕያዋን እንድንሆን፤ የነበርንውንና የዘላለም ሞት የተፈረደብንን በመንፈስ ሕያዋን እንድንሆን፤ እንዲሁም ለጽድቅ ለመኖር እንድንችልና የዘላለም ሕይወት ተስፋ ተሳታፊዎች እንድንሆን የኢየሱስ ሞት ለውጦናል።

ኢየሱስ በመስዋዕትነት ሞቱ አማካይነት የተሸከመው ኃጢአታችንን ብቻ አልነበረም። ነገር ግን በመስዋዕትነት ሞቱ አማካይነት የእኛ ቤዛ (ምትክ) ሆኖ ይገባን የነበረውን በደልና ቅጣት ተቀበለ።

ኢየሱስ በእኛ ምትክ በደላችንንና ቅጣታችንን ወሰደ።

37ኛ ጥያቄ፡- ገላትያ 3:13 አንብቡ። ክርስቶስ በመስቀል ላይ በሞተ ጊዜ፡ ለእኛ ምን አደረገልን?

38ኛ ጥያቄ፡- ሮሜ 1:18 አንብቡ። ሀ) በሰዎች ክፋትና ዐመፀኝነት ምክንያት ምን ይገለጣል? ለ) ሮሜ 5:9 አንብቡ። እኛ የዳንነው ከምንድን ነው?

39ኛ ጥያቄ፡- ማርቆስ 10:45 አንብቡ። የለው ልጅ ምን አደረገ?

40ኛ ጥያቄ፡- ዮሐንስ 10:11 አንብቡ። መልካም እረኛ ለበጎቹ ምን ያደርጋል?

41ኛ ጥያቄ፡- 2ኛ ቆሮንቶስ 5:14 አንብቡ። አንዱ ለሁሉ ስለ ሞተ፡ ምን ተደረገ?

አዲስ ኪዳን ኢየሱስ በመስቀል ላይ በሞተ ጊዜ በእኛ ፈንታ መሞቱን በጥብቅ ያስተምራል። ለእኛ ይገባን የነበረውን በደልና የኃጢአት ቅጣት እርሱ ተቀበለ። ዛሬ ቀደም ብለን እንደ ተመለከትነው 1ኛ ቆሮንቶስ 5:21 እግዚአብሔር የኢየሱስን ጽድቅ በኃጢአታችን እንደ ለወጠው ያስተምራል። ኃጢአታችንን የወሰደ ቢሆንም፤ እንደ እውነቱ ከሆነ በእኛ ፈንታ ኃጢአት ሆነ። ስለዚህ እኛ በእግዚአብሔር ፊት ጳድቃን እንድንሆን የእርሱን ጽድቅ ወሰድን። ኢየሱስ ስለ እኛ ኃጢአት ለመሆን በእኛ እግር ተተካ (ምትካችን ሆነ)። ገላትያ 3:13 እንደሚያስተምረን እርሱ በተሰቀለ ጊዜ፡ ለእኛ ይገባን የነበረውን እርግጥን ተቀበለ። ከኃጢአታችንም የተነሣ ለዘላለሙ

ከእግዚአብሔር እንድንለይ ተረግመን ነበር። ኢየሱስ በእኛ ፈንታ መርገምን በላዩ ላይ ተሸከመ። ሮሜ 1:18 ደግሞ ከሰዎች ክፋትና ዐመፅ የተነሣ የእግዚአብሔር ቁጣ በሰዎች ሁሉ ላይ ይወርዳል ይላል። ይህንኑ ነጥብ ሐዋርያው ጳውሎስ በሮሜ 1:18-3:20 በዝርዝር ይገልጻል፤ በሮሜ 3:21-5:8 ውስጥ ደግሞ ስለ ክርስቶስ ሞትና በእርሱ በሚኖረን እምነት አማካይነት እንዴት ደኅንነቱን እንደምንቀበል ያብራራል። በሮሜ 5:9 ውስጥ ሲያጠቃልል ይህን ደኅንነት በምንቀበልበት ጊዜ ከእግዚአብሔር ቁጣ እንደምንድን ይነግረናል። በዚህም ጳውሎስ እኛ ቁጣውን እንዳንሸከም ኢየሱስ በእኛ ፈንታ የእግዚአብሔርን ቁጣ እንደ ተሸከመ ያስገነዝባል።

ኢየሱስ በእኛ ፈንታ ተተክቶ በደላችንና የኃጢአታችንን ቅጣት መቀበሉን ግልጽ አድርገው ከሚያቀርቡ ምንባቦች ውስጥ በማርቆስ 10:45 የሚገኘው ቃል ነው (ይህንኑ የመሰለ አሳብ በማቴዎስ 20:28 ውስጥ ተጽፎአል)። ኢየሱስ ሲናገር የሰው ልጅ የመጣው፡- «ነፍሱን ለብዙዎች ቢዛ ሊሰጥ ነው» ይላል። «ብዙዎች» የሚለው ቃል በግሪኩ ቋንቋ በጣም ጠንካራ ቃል ነው። ትርጉሙም፡ «በፈንታ» ማለት ነው። ኢየሱስ ሕይወቱን የሰጠው በሌሎች ፈንታ፤ ወይም ስለ እነርሱ ሆኖ ነው። እርሱ ከእግዚአብሔር ፊት ተለይተው መቅረት በሚገባቸው ኃጢአተኞች ፈንታ ተሠቃዩ። ከእግዚአብሔርም ተለይቶ ሞተ። ዮሐንስ 10:11 በመጀመሪያው ግሪክ ላይ የተለየ ቃል ሆኖ ቀርቧል። ሆኖም መሠረተ አሳቡ አንድ ነው። ኢየሱስ መልካም እረኛ እኔ ነኝ ይላል። ስለዚህ «መልካም እረኛ ነፍሱን ስለ በገቹ ያኖራል።» መልካም እረኛ በጉ እንዳይሞት በፈንታው ይሞታል። ስለዚህ በጉ መሞት አያስፈልገውም። በ2ኛ ቆሮንቶስ 5:14 ውስጥ ይህንኑ የመሰለ ቃል ይገኛል። ሐዋርያው ጳውሎስ፡ «አንዱ ስለ ሁሉ ሞተ፤ እንግዲያስ ሁሉ ሞቱ» ይላል። ኢየሱስ በሌሎች ሰዎች ፈንታ ሞተ። ለሰዎች ሁሉ ይገባ የነበረውን የኃጢአት ቅጣትና ሞት ተቀበለ። ስለዚህ ኢየሱስ በመስቀል ላይ ተሰቅሎ በሞተ ጊዜ፤ በእኛ ፈንታ በደላችንና የኃጢአታችንን ቅጣት ተሸከመ።

በተግባር ላይ ማዋል፡- የኢየሱስን ሞት ጠቀሜታ ለሌሎች መግለጽ።

42ኛ ጥያቄ፡- እናንተ የምታውቋቸው መስሊሞች ስለ ክርስቶስ ሞት ምን ያስባሉ? የምታውቁት ነገር ከሌለ መስሊም የሆነ ጓደኞችሁን ፈልጋችሁ ይህንኑ ጠይቁት። የክርስቶስ ሞት የሚሰጠውን ጥቅም በተመለከተ እንዴት አድርጋችሁ ልታከፍሏቸው ትችላላችሁ?

43ኛ ጥያቄ፡- የኢትዮጵያ ኦርቶዶክስና ወንጌላውያን ክርስቲያኖችስ ስለ ክርስቶስ ሞት የሚያስቡት እንዴት ነው? የምታውቁት ነገር ከሌለ በቅርብ ለምታውቁት ጓደኞችሁ ይህን ጥያቄ አቅርቡለት። በዚህ ሳምንት ውስጥ የቀሰማችሁት ትምህርት የክርስቶስን ሞት ጥቅም ያስገነዝባቸው ዘንድ እንዴት ባለ ሁኔታ ታሜውቷቸዋላችሁ?

መስሊሞች ኢየሱስ በመስቀል ላይ መሞቱን አያምኑም። እነርሱ እንደሚናገሩት፤ ኢየሱስ የአላህ ነቢይ ነበር፤ ነገር ግን ከነቢያቱ መካከል አንዱ ተሠቃይቶ እንዲሞት ማድረግ መጽሐፍ ቅዱስ ስለ ኢየሱስ

እንደሚናገረው ለእግዚአብሔር ለራሱ የሚያሳፍር ነው ይላሉ። ለዚህም ከቁርኣን የሚጠቅሱት (4:157-158) ሲሆን፤ ጥቅሱም ኢየሱስ አልሞተም፤ ነገር ግን አላህ አድኖ ወደ ራሱ ወሰደው ይላል። በተጨማሪም ሙስሊሞች እንደሚያምኑት ስለ ኢየሱስ ስቅለት የሚያወሳው ታሪክ ከመጀመሪያው በመጽሐፍ ቅዱስ ውስጥ አልተጻፈም ብለው ነው። እንዲያውም ክርስቲያኖች ስለ ክርስቶስ የስቅለት ታሪክ በመጽሐፍ ቅዱስ ላይ በመጨመር መጽሐፍ ቅዱስን ለውጠውታል ብለው ያምናሉ።

ሙስሊሞች ሰዎች ለኃጢአታቸው መሥዋዕት ያስፈልጋቸዋል ብለው አያምኑም። እንደዚሁም ሰዎች በኃጢአታቸው ምክንያት የእግዚአብሔር ጠላቶች እንደሚሆኑ፤ ስለ ኃጢአታቸውም እግዚአብሔር በጻድቅ ቁጣው እንደሚቀጣቸው አያምኑም። ደግሞም የሰው ልጆች በኃጢአት ምክንያት የሞቱና የኃጢአትም ባሪያዎች መሆናቸውን አያምኑም። በዚህ ፈንታ ሰዎች ከመሠረቱ ጥሩዎች መሆናቸውን ያምናሉ። እግዚአብሔር ይቅር እንዲላቸው፤ በደልና የኃጢአት ቅጣት መከፈል እንዳለበትም አያምኑም። በዚህ ፈንታ እነርሱ የሚያምኑት አላህ የሚታዘዙትን ያላንዳች ችግር ይቅር እንደሚላቸው ነው።

ሆኖም፤ ብዙ ሙስሊሞች የኃጢአታቸው በደል ስለሚሰማቸው ለእግዚአብሔርና ለተለያዩ መናፍስት የእንስሳት መሥዋዕት ያቀርባሉ። እዚህ ላይ ሙስሊም ለሆኑ ወዳጆቻችሁ የክርስቶስን ሞት ጥቅም ለማብራራት በምትሞክሩበት ጊዜ በውይይታችሁ ውስጥ ሰዎች የኃጢአትን ይቅርታ ለማግኘት እንስሳትን ለመሥዋዕትነት እንደሚያቀርቡ በምሳሌነት በማስገባት አብራችሁ ተወያዩበት። እንደዚሁም የኢየሱስ ሞት ለኃጢአት የቀረበ ፍጹም፤ የመጨረሻና ዘላለማዊ መሥዋዕት መሆኑን ግለጹላቸው።

ብዙ የኦርቶዶክስና የወንጌላውያን ክርስቲያኖችም ስለ ክርስቶስ ሞት ጠቀሜታ በቂ ግንዛቤ የላቸውም። እንዲያውም ብዙዎቹ የኢየሱስ ሕይወት በቅድሚያ እኛ እንዴት መኖር እንደሚገባን የሚያሳየን ምሳሌ ነው ብለው ነው የሚያምኑት። እንደዚሁም ኢየሱስ እንደ ጾመ፤ እንደ ጸለየ፤ ለእግዚአብሔርም እንደ ታዘዘ፤ እንዲሁም ለሌሎቹ ሲል ሕይወቱን እንደ ሰጠ እኛም ልንጾም፤ ልንጸልይ፤ ለእግዚአብሔር ልንታዘዝና ለሌሎችም ሕይወታችንን ልንሰጥ ይገባናል ይላሉ። ሌሎች ክርስቲያኖች ደግሞ ኢየሱስ በመስቀል ላይ የመሞቱ ጥቅም የእግዚአብሔርን ፍቅር ለእኛ ለማሳየት ነው ብለው ያምናሉ። እግዚአብሔር በጣም ስለ ወደደን ለእኛ ሲል ሞተ። እርግጥ ነው የኢየሱስ ሞት ለእኛ ምሳሌነት አለው (በአሥረኛው ትምህርት እንዳየነው)። እንደዚሁም የክርስቶስ በመስቀል ላይ መሞት፤ የእግዚአብሔርን ፍቅር እንደሚገልጽልን እርግጥ ነው። ነገር ግን የኢየሱስ ሕይወት ዋናው ጥቅም እንደ ምሳሌ እንዲሆን ወይም የእግዚአብሔርን ፍቅር እንዲያመለክተን አይደለም። የኢየሱስ ሕይወትና ሞት ዋናው ጠቀሜታ እኛ ከእግዚአብሔር ጋር እንድንታረቅ የበደላችንና የኃጢአታችንን ቅጣት መከፈል ነው።

ስለ ክርስቶስ ሞት ካልገባቸው ወዳጆቻችሁና ከምታውቋቸው ሰዎች ጋር የምትጋሩት አንድ ታሪክ እነሆ። አንድ ጊዜ ሁለት ወንዶች ልጆች ነበሩ። ታላቁ ልጅ በጣም መልካም ሰው ነበር። በሥራው ትጉሕና ጠንካራ ሠራተኛም ነበር። ሠርቶ የሚያገኘውን ገንዘቡንም ቤተሰቡን ለመርዳት ያውለው ነበር። ሁልጊዜም ለሕግ ታዛዥና ድሆችንና ምስኪኖችንም ለመርዳት የተዘጋጀ ሰው ነበር። በአንጻሩ ታናሽ ወንድሙ ሰነፍና ዋጋ የሌለው አልባሌ ሰው ነበር። ገንዘብ በሚያገኝበት ጊዜ ለመጠጥና ለሴተኛ አዳሪዎች ያባክን ነበር። ዘወትር ብስጩ ከመሆኑም በላይ ስለ ድሆችና ምስኪኖች ግድ የሌለው ሰው ነበር።

ታዲያ አንድ ምሽት በአንድ መሸታ ቤት ውስጥ በመጠጣት ላይ ሳለ ከአንድ ሌላ ሰው ጋር ጭቅጭቅ ገጠመ። በጣም ስለ ተናደደም ከሰውዬው ጋር ተደባደበ።

በድብድቡ ጊዜ ጩቤ መዝዞ ሰውዬውን ገደለው። ልብሱም በተገደለው ሰው ደም ተበከለ። ከዚያም ከቡና ቤት ሮጦ ወደ ታላቅ ወንድሙ ቤት ሸሸ። እንደደረሰም ለወንድሙ የሆነውን ሁሉ ነገረውና ፖሊሶች ተከትለው መጥተው ወደ ወኅኒ ቤት እንደሚወስዱት አሳሰበው። ከዚህ በኋላ ታላቅ ወንድሙ በፍጥነት ልብስ እንዲለዋጡ ነገረው። ታናሽ ወንድሙ በደም የተበከለውን ልብሱን አውልቆ ለትልቅ ወንድሙ ሲሰጠው፣ ትልቅ ወንድሙ ተቀብሎ ወዲያው ለበሰው። ታናሽ ወንድሙም ንጹሐን የታላቅ ወንድሙን ልብስ ለበሰ። ፖሊሶች እንደ ደረሱ ታላቅ ወንድምዬው በለበሰው ልብስ ላይ ደም ተመለከቱ። ያኔውኑ ይዘው ወደ ወኅኒ ቤት አወረዱት።

ከሱ በተከፈተ ጊዜ፣ ታላቅ ወንድሙ ምንም አልተናገረም። የለበሰው የደም ልብስ ራሱ ምስክርነቱን እንዲሰጥ ዝም አለ። ከክሱ በኋላ ትንሽ ወንድሙ በፈጸመው ወንጀል ይሙት በቃ ተፈረደበት። ከመሞቱም በፊት አንድ ደብዳቤ ለታናሽ ወንድሙ እንዲህ ሲል ጻፈለት፡- «እኔ በአንተ ፈንታ ልሞት ነኝ። አንተ ለኖርክበት የከፋ ሕይወት ለሠራኸው ወንጀል እኔ ልገደል ነው። አንተ የእኔን ሕይወት ትኖር ዘንድ እኔ ልሞት ነው።»

ይህ ታሪክ በብዙ መልኩ ስለ ኢየሱስ ሞት ይገልጻል። ታናሹ ወንድም የከፋ ወንጀል እንደ ፈጸመና ለቅጣትም እንደ ተዘጋጀ ሁሉ፣ በእግዚአብሔር ላይ የከፋ ወንጀል የፈጸሙ ሰዎች ጥፋትና በደል ቅጣት ሊቀበሉ ይገባቸዋል። በተመሳሳይ መንገድ፣ ፖሊስና ፍርድ ቤት ቅጣትን ሳይሰጡ ለወንጀሉ ይቅርታ አያደርጉም። እንደዚሁም የእኛ ኃጢአት ታላቅ በመሆኑ፣ እግዚአብሔር በፍትሕና በቅድስናው ይጻና ዘንድ ኃጢአታችን ሳይቀጣ ዝም ብሎ ብቻ ይቅርታን አይሰጠንም። ታላቅ ወንድምዬው ለታናሽ ወንድሙ ምትክ ሆኖ ራሱን አሳልፎ እንደ ሰጠ ሁሉ፣ ኢየሱስም ራሱን አሳልፎ በመስጠት በእኛ ፈንታ ተሠዋ። ታላቁ ወንድም የታናሹን በደም የተበከለ ልብስ ለብሶ በእርሱ ፈንታ እንደ ሞተ ሁሉ፣ እንዲሁም ኢየሱስ ኃጢአታችንን በራሱ ላይ ተሸክሞ በእኛ ፈንታ ሞተ።

ስለዚህ የእግዚአብሔርን ደኅንነት ለማግኘት ኢየሱስ ስለ እኛ መሥዋዕት መሆኑን መገንዘብ ይጠበቅብናል። እርሱም በተሰቀለ ጊዜ ኃጢአታችንን ተሸክመ። እኛ መክፈል የነበረብንን የበደልና የኃጢአት ቅጣት ዕዳ እርሱ ራሱ ከፈለልን። ኢየሱስ ስለ እኛ ኃጢአት መሥዋዕት ስለሆነና የበደላችንና የኃጢአታችንን ቅጣት ስለ ከፈለልን፤ ከእግዚአብሔር ጋር ታርቀናል።

አራተኛ ቀን- የኢየሱስ ሞት የእግዚአብሔርን ቅዱስ ቁጣ ለማርካት (ለማብረድ) የቀረበ መሥዋዕት ነው።

በትናንትናው ትምህርታችን ኢየሱስ በደላችንንና የኃጢአታችንን ቅጣት የተሸከመ ፍጹም ቤዛ መሥዋዕት መሆኑን ተገንዝበናል። አዲስ ኪዳን፤ የኢየሱስ መሥዋዕትነት ኃጢአታችንንና የከፋ ውጤቶቹን እንዴት እንዳስወገደ ለመግለጽ በሌሎች ሥዕሎችና አሳቦች ይጠቀማል። ዛሬና በሚቀጥለው ሳምንት ከእነዚህ ምስሎችና አሳቦች አራቱን እናጠናለን። ለዛሬው የኢየሱስ መሥዋዕትነት እግዚአብሔር በኃጢአት ላይ የነበረውን ቅዱስ ቁጣ እንዴት እንዳበረደው እንመለከታለን።

44ኛ ጥያቄ፡- ኤር. 21:12 አንብቡ። እግዚአብሔር ፍትሕ በማይኖርበት ጊዜ ምን አደርጋለሁ አለ?

45ኛ ጥያቄ፡- ሕዝ. 24:13 አንብቡ። እስራኤላውያን ራሳቸውን ከርኩስታቸው ባለማንጸታቸው ምክንያት ምን ደረሰባቸው?

46ኛ ጥያቄ፡- 2ኛ ነገ. 23:26 አንብቡ። ከምናሴ ኃጢአት የተነሣ የእግዚአብሔር ምላሽ ለይሁዳ ምን ነበር?

47ኛ ጥያቄ፡- ሰቆ. ኤር. 3:42-43፡- እግዚአብሔር እስራኤልን ለምን ወደ ምርኮኝነት ላካቸው?

የሰዎች ኃጢአት የእግዚአብሔርን የጽድቅ ቁጣ እንደሚቀስቅስ መጽሐፍ ቅዱስ በግልጽ ያስረዳል። በኤር. 21:12 ውስጥ እግዚአብሔር እስራኤላውያንን ሲያስጠነቅቅ ከፋት ከቀጠለ፤ ለተበዘበዙትም ፍትሕ ካልሰፈነ ቁጣው እንደ እሳት እንደሚቀጣጠል ይነግራቸዋል። በሕዝቅኤል 24:13 ውስጥ በርኩስታቸው ስለ ቀጠሉ መፃቱን እንደሚያመጣ እግዚአብሔር ለእስራኤል ተናግሯል። ምንም እንኳን ንጉሥ ኢዮስያስ የይሁዳ መልካም ንጉሥ ቢሆንም፤ በ2ኛ ነገ. 23:26 ውስጥ በቀድሞው ንጉሥ በምናሴ ኃጢአት ሳቢያ እግዚአብሔር ሕዝቡን በጽድቅ ቁጣው የተቆጣው መሆኑን ለእስራኤል ተናግሮ ነበር። በሰቆ. ኤር. 3:42-43 እንደተገለጸው እግዚአብሔር እስራኤልን ወደ ምርኮ የላከው በኃጢአታቸው ላይ የጽድቅ ቁጣ ስለ ነዳዩ ነበር። ትናንትና በሮሜ 1:18 በክፉዎችና በዐመፀኞች፤ ነገር ግን የእግዚአብሔርን እውነት እያወቁ ቸል በሚሉትና በማይታዘዙት ላይ የእግዚአብሔር ቅዱስ ቁጣ እንደሚወርድ ተገንዝበናል። ሰዎች ኃጢአትን በሚሠሩበት ጊዜ፤ እግዚአብሔር በቅዱስ ቁጣው በኃጢአታቸው ላይ ይቆጣል።

የእግዚአብሔር ቁጣ ሲባል እግዚአብሔር ራሱን ስቶ ወይም ግንፍል ብሎት ይቆጣል ማለት አይደለም። የእግዚአብሔር ቁጣ፡ እግዚአብሔር ኃጢአትን የሚሠሩ ሰዎችን ስለ ጠላ ይወርድባቸዋል ማለትም አይደለም። የእግዚአብሔር ቁጣ፡ እግዚአብሔር በኃጢአት ላይ የሚሰጠው የጽድቅ ምላሽ ነው። ይህን የሚያደርገው ኃጢአት የከፋና አጥፊ መሆኑን ስለሚገነዘብ ነው። ብዙ ጊዜ ግን እኛ የሰው ልጆች የምንቆጣው ሰዎች ወይም ሁኔታዎች የሚያደርሱብንን ድርጊት በራስ ወዳድነትና በከፋ አስተሳሰብ ስለምንመለከተው ነው። ሰዎች የእኛ ሊሆን የሚገባውን ዕቃ በሚወስዱብን ጊዜ እንቆጣለን። እንዲሁም ሰዎች የምንፈልገውን ነገር ስላልሰጡን፤ ወይም የምንሻውን ስላላደረጉልን እንቆጣለን። እግዚአብሔር ግን ራሱን ወዳድ ስላልሆነ እንዲህ ባሉት ነገሮች አይቆጣም። እግዚአብሔር የሚቆጣው ለእኛ እጅግ የሚጠቅመንን ነገር ኃጢአት ሲያበላሽብን ሲያይ ነው። እግዚአብሔር ስለሚወደን የእኛ ኃጢአት ሌሎች ሰዎችን፤ ከሌሎችና ከእርሱ ጋር ያለንን ግንኙነት፤ ፍጥረትንና ራሳችንን ሲጎዳ ያዝናል። ስለሆነም እግዚአብሔር በኃጢአትና ኃጢአት በሚያስከትለው ጥፋትና ውጤቶቹ ላይ ይቆጣል።

አንዳንድ ጊዜ እኛም ብንሆን እግዚአብሔር የጽድቅ ቁጣውን እንደሚቆጣ ሁሉ፤ እኛም ትንሽ ትንሽ የእርሱን የመሰለ ቅዱስ ቁጣ የምንቆጣበት ጊዜ አለ። እኔም አንድ ጎልማሳ ታዳጊዋን ልጃገረድ አስገድዶ ሕግዋን መግሰሱን በሰማሁ ጊዜ ይህን የመሰለ ቁጣ ተሰምቶኛል። ሰውዬውን ወይም ልጃገረዲቱን አላውቃቸውም ነበር። ነገር ግን በጣም ተናድጀ ነበር። የተቆጣሁበትም ምክንያት ይህ ሰው የታዳጊዋን ልጃገረድ ሕይወት ስላበላሸባት ነው። በዚህም ሰውዬው ገጽሕናዋን አጉድፎታል። በቀረው ዕድሜዋ በአካልና በሰሜት ጎድቷታል። ስለዚህ የሰውዬው ኃጢአት አናደደኝ። ይህ ሰው በወንጀሉ ተከሶ ወደ ፍርድ ቤት ቢቀርብና ዳኛው፡ «ይህን ወንጀል በይቅርታ ስላለፍኩት ሰውዬው ያለቅጣት ነፃ ይለቀቅ» ብሎ ቢለቀው ኖሮ ምን ይሰማኝ ነበር? በጣም ይነደኝና ፍትሕም መጓደሉን አሳብ ነበር። የከፋ ኃጢአት መቀጣት ይኖርበታል። አንድ ወንጀለኛ ኃጢአቱ ከመቀጣቱ በፊት፤ ነፃ ሊለቀቅ አይገባም። የጽድቅ ቁጣን ለማስታገስ ኃጢአትን መቅጣት ያሻል። በዚሁ መንገድ እግዚአብሔር በኃጢአታችን ላይ የጽድቅ ቁጣን ይቆጣል። ይህ ከመፈጸሙ በፊት እንዲህ በቀላሉ ይቅር አይለንም። ስለዚህ የእግዚአብሔርን ቁጣ ለማብረድ ኃጢአት መቀጣት አለበት።

48ኛ ጥያቄ፡- ዕብራውያን 9:5 አንብቡ። በብሉይ ኪዳን የማደሪያው ድንኳን ውስጥ ከታቦቱ በላይ የነበሩ መላእክት ምንን ሸፍነው ነበር?

49ኛ ጥያቄ፡- ሉቃስ 18:13 አንብቡ። ቀራጩ በጸሎት ላይ ምን አለ?

በብሉይ ኪዳን ውስጥ እግዚአብሔር ይቅርታ እንደ ሰጣቸው፤ እግዚአብሔር በኃጢአት ምክንያት የሚያወርደው ቅዱስ ቁጣ መታገስ እንዳለበት ያውቁ ነበር። በድንኳኑ ውስጥ በነበረው ቅድስተ ቅዱሳን ውስጥ ይገኝ በነበረው በኪዳኑ ታቦት ላይ መክደኛ ነበር። ከኪዳኑ ታቦት በላይ የነበሩ መላእክት ይህንን መክደኛ ይጋርዱ ነበር። የዚህ መክደኛ ስም

«የስርየት መክደኛ» (ማስተላለፊያ) ነው። ስፍራው የስርየት መክደኛ ቃል በቃል ሲተረጎም፣ ምሕረት የሚሰጥበት ቦታ ማለት ነው። ይህም የእግዚአብሔር ቁጣ የሚበርድበት ቦታ ነው። በየዓመቱ በስርየት ቀን (ዘሌዋ. 16)፣ ሊቀ ካህናቱ ወደ ቅድስተ ቅዱሳን ገብቶ በዚህ «የስርየት መክደኛ» ላይ ደም ይረጫል። ከዚህ ከመሥዋዕቱ ደም የተነሣ በሕዝቡ ኃጢአት ላይ የነበረው የእግዚአብሔር የጽድቅ ቁጣ ለአንድ ሌላ ዓመት ይበርዳል። በዚህ ምክንያት ሕዝቡም የእግዚአብሔርን ምሕረት ያገኝ ነበር። የስርየቱ መክደኛ የምሕረቱ መቀመጫ ነው። ምክንያቱም የእግዚአብሔር የጽድቅ ቁጣ ማስታገሻ ስፍራ ስለነበረ ነው። በሉቃስ 18:13 ውስጥ ኢየሱስ ስለ ፈሪሳዊውና ስለ ቀራጩ ታሪክ ተናግሮ ነበር። ቀራጩ በጸለየ ጊዜ ኃጢአቱ ይሰማው ስለ ነበረ በትሕትና መንፈስ ጸለየ። እንዲህ አለ፡ «እግዚአብሔር እኔን ኃጢአተኛውን ይቅር በለኝ።» ይህ ቃል በአማርኛው ለየት ያለ ቢሆንም በመጀመሪያው ግሪክ «ይቅር በለኝ» የሚለው ቃል «የምሕረት መክደኛ» ከሚለው ጋር ተመሳሳይ ነው። ቀረጥ ሰብሳቢው የጸለየው «በምሕረት መቀመጫው ላይ ያለው ደም በኃጢአቱ ላይ የተቃጣውን የጽድቅ ቁጣህን ያስታግልኝ» በማለት ነበር። ቀራጩ እግዚአብሔር በእርሱ ኃጢአት ላይ የጽድቅ ቁጣ እንደሚቆጣ ገብቶታል። እግዚአብሔር የራሱን ቁጣ ለማስታገስ በምሕረት መቀመጫው ላይ ባለው ራሱ ባዘጋጀው ደም አማካይነት የኃጢአት ይቅርታ እንደሚያገኝ ያምን ነበር።

ነገር ግን፡ በብሉይ ኪዳን ጊዜ በሚደረገው መሥዋዕት በመሠዊያው ላይ ይፈስ የነበረው ደም ኃጢአትን በጊዜያዊነት የሚሸፍን ብቻ ነበር። እግዚአብሔር በኃጢአት ላይ ያለው የጽድቅ ቁጣ እስከ መጨረሻው ድረስ በእንስሳ ደም ረከቶ ሊበርድ አይችልም ነበር። ስለዚህ እግዚአብሔር በኃጢአት ላይ ያለውን ቁጣ ለመጨረሻው ለማቆም፣ ፍጹምና ዘላቂ የሆነ መሥዋዕት ይሻ ነበር።

50ኛ ጥያቄ፡- 1ኛ ዮሐ. 2:2 አንብቡ። ሀ) ኢየሱስ ክርስቶስ ስለ ኃጢአታችን ምሆነ? ለ) 1ኛ ዮሐ. 4:10 አንብቡ። እግዚአብሔር ልጁ ስለ እኛ ኃጢአት ም እንዲሆን ላከው?

51ኛ ጥያቄ፡- ዕብ. 2:17 አንብቡ። በምን ምክንያት ኢየሱስ ምሕረት የተሞላ ታማኝ ሊቀ ካህን ሆነ?

52ኛ ጥያቄ፡- ሮሜ 3:25-26 አንብቡ። ሀ) እግዚአብሔር ምን አድርጎ አቆመው ለ) ይህ ምንን ፈጸመ?

ኢየሱስ ክርስቶስ የእግዚአብሔርን በኃጢአት ሁሉ ላይ ለሁሉ ጊዜ፣ የነበረውን የጽድቅ ቁጣ በሙሉ ለአንዴና ለመጨረሻ ያበረደ የእግዚአብሔር ፍጹም መሥዋዕት ነው። በ1ኛ ዮሐ. 2:2 ውስጥ ኢየሱስ ክርስቶስ የኃጢአታችን ማስተሰሪያ ነው ይላል። 1ኛ ዮሐ. 4:10 ውስጥ እግዚአብሔር ልጁን የላከው የኃጢአታችን ማስተሰሪያ እንዲሆን ነው ይላል። ቀደም ሲ እንደተመለከትነው ይህ «የስርየት መሥዋዕት» የሚለው አገላለ የሚያስገነዝበው፣ የመሥዋዕቶቹ ደም የእግዚአብሔርን የጽድቅ ቁጣ የሚመልሰውን የታቦቱን የምሕረት ማስቀመጫ ያመለክታል። እዚህ ላ

የሐንሰ የሚነግረን አሁን ኢየሱስ የእግዚአብሔርን ቁጣ የሚመልስ ፍጹምና የመጨረሻው መስዋዕት መሆኑን ነው። ዕብራውያን 2:17 ደግሞ በብሉይ ኪዳን ውስጥ ሊቀ ካህናት በዓመት አንድ ጊዜ የመስዋዕቱን ደም ይዘው ወደ ቅድስተ ቅዱሳኑ መቅደስ እንደሚገቡ መለስ ብሎ ያስታውሳል። አሁን ኢየሱስ የእግዚአብሔር ፍጹም ምሕረት የተሞላና ታማኝ ሊቀ ካህን ነው።

የብሉይ ኪዳን ሊቀ ካህናት የእግዚአብሔርን ቁጣ ለማስታገሥ ወደ ቅድስተ ቅዱሳን በዓመት አንድ ጊዜ ይገቡ በነበረበት ሁኔታ፡ ኢየሱስ የእግዚአብሔርን ቁጣ ለመጨረሻው ፍጹም በሆነ መንገድ ለማስታገሥ የራሱን ደሙን ለስርየት ይዞ ገባ።

ትናንትና በሮሜ 1:18 የእግዚአብሔርን እውነት እያወቁ ችላ ባሉ፡ ለመታዘዝ በማይፈልጉ፡ በክፉዎችና በዐመፀኞች ላይ የእግዚአብሔር የጽድቅ ቁጣ እንደሚወርድ አስተውለናል። በሮሜ 1:19፡ በመጀመሪያ ሐዋርያው ጳውሎስ ሰዎች ሁሉ ኃጢአተኞች ስለ መሆናቸው ለመግለጽ ሁለት ምዕራፎችን ጽፎአል። ሰዎች እንዲህ ኃጢአተኞች ከመሆናቸው የተነሣ፡ የእግዚአብሔር የጽድቅ ቁጣ ሊወርድባቸው ይገባል። ነገር ግን ሐዋርያው ወደ ሮሜ 3:21 ሲደርስ፡ እግዚአብሔር እንዴት በኃጢአት ላይ የነበረውን የጽድቅ ቁጣ እንደ ታገሠ ይገልጻል። ከዚህም በስተቀር እግዚአብሔር አስቆጥቶት ለነበረው የኃጢአታችን ችግር መፍትሔውን ሲሰጥ እናያለን። እንደዚሁም በሮሜ 3:25-26 ውስጥ፡ እግዚአብሔር ራሱ ኢየሱስን የማስተሰሪያ መስዋዕት አድርጎ እንዳቀረበውና፡ እኛም ይህንን በደሙ ባለን እምነት እንደምንቀበል ይገልጻል። ከዚያም ሐዋርያው ቀጥሎ ሲገልጽ፡ እግዚአብሔር የብሉይ ኪዳን አማኞችን ኃጢአት ኢየሱስ መስዋዕት እስከሚሆንበት ጊዜ ድረስ ሸፍኖ ማቆየቱን ይናገራል። አሁን ስለ ኃጢአታቸው እግዚአብሔር የነበረው የጽድቅ ቁጣ፡ እንዲሁም እግዚአብሔር ስለ እኛ ይሰማው የነበረው የጽድቅ ቁጣ ቀርቶአል። በኢየሱስ ሞት እግዚአብሔር በሰዎች ኃጢአት ላይ የነበረው ቅዱስ ቁጣ ለምን ጊዜውም ታግሷል። እግዚአብሔር በኃጢአታችን ምክንያት የተቆጣ ቢሆንም፡ በልጁ መስዋዕትነት የጽድቅ ቁጣውን ገትቷል። ስለዚህ የኢየሱስ ሞት የእግዚአብሔርን ቁጣ ያስታገሠ (ያበረደ) በመሆኑ፡ በኢየሱስ የሚያምኑ ሁሉ የኃጢአት ይቅርታ ያገኛሉ።

53ኛ ጥያቄ፡- የእግዚአብሔርን የጽድቅ ቁጣ ያስታገሠው የኢየሱስ ሞት፡ ሰዎች የመናፍስትን ቁጣ ለማብረድ ከሚያቀርቡት መስዋዕት አላቡ በምን ይለያል? የራሳችሁን አላብ ጻፉ።

54ኛ ጥያቄ፡- አንድ ሰው እንዲህ ብሎ ጥያቄ እንደሚያቀርብላችሁ ገምቱ፡ «እግዚአብሔር የፍቅር አምላክ ሆኖ እንዴት ደግሞ የቁጣ አምላክ ይባላል? ይህ እርስ በርሱ የሚታረን አላብ አለው። እግዚአብሔር ስለሚወደን፡ ወዲያው ይቅር ይለናል።» ታዲያ ለዚህ ሰው ምን ብላችሁ ትመልሳላችሁ?

የኢየሱስ ሞት የእግዚአብሔርን የጽድቅ ቁጣ አስታገሠ በሚለውና አንዳንድ ሰዎች የመናፍስትን ቁጣ ለማስታገሥ መስዋዕት ያቀርባሉ በሚሉት ሁለት አላቦች መካከል ሁለት ዐበይት ልዩነቶች አሉ።

በመጀመሪያ፡ አብዛኛዎቹ ሰዎች የመናፍስትን ቁጣ ለማብረድ መሥዋዕት የሚያቀርቡት መናፍስት የሚቆጡት ችላ ስለ ተባሉ ወይም መሥዋዕት ስላልቀረበላቸው ወይም ቁጡዎች ስለሆኑ ብቻ ነው። እግዚአብሔር ከእነዚህ ምክንያቶች ውስጥ በአንዱም ምክንያት አይቆጣም። እግዚአብሔር የሚቆጣው በኃጢአትና ኃጢአት በሚያመጣቸው ውጤቶች ላይ ነው። እግዚአብሔር የሚቆጣው ቅድስናው ሲጣሰበት ነው እንጂ፡ ችላ ስለ ተባለ ወይም አንዳችን ነገር እንድንሰጠው ፈልጎ አይደለም። እንደዚሁም እግዚአብሔር ብድግ ብሎ ያለምክንያት አይቆጣም። እግዚአብሔር ሁልጊዜ የሚቆጣው በኃጢአት ምክንያት ነው። ሁለተኛ፡ የእግዚአብሔርን የጽድቅ ቁርባን ለማስታገሥ ብቃት ያለው መሥዋዕት ማንም ሰው ሊያቀርብ አይችልም። ደግሞም ሰዎች ለእግዚአብሔር መሥዋዕትን ለማቅረብ ቢፈልጉ፡ ፍጹማን ስላልሆኑ መሥዋዕታቸውን አይቀበላቸውም። ሰዎች የመርገም ጨርቅ ብቻ ናቸው። በዚህ ፈንታ እግዚአብሔር የጽድቅ ቁጣውን የሚያበርድበት መሥዋዕት ራሱ አቅርቦአል። ለዚህም የራሱን የጽድቅ ቁጣ ለማስታገስ ሲል፡ ልጁን ጌታ ኢየሱስን ፍጹም መሥዋዕት አድርጎ አቅርቦአል። እኛ የእግዚአብሔርን የጽድቅ ቁጣ ለማስታገስ፡ ፍጹምነት ያለው መሥዋዕት ለማቅረብ እንደማንችል እግዚአብሔር ያውቃል። ስለዚህ እግዚአብሔር አብና እግዚአብሔር ወልድ፡ ስለሚያፈቅሩን ለኃጢአታችን ቤዛ ፍጹምነት ያለው መሥዋዕት በፈቃዳቸው አቀረቡ። እግዚአብሔር መሥዋዕቱ አድርጎ ኢየሱስን ለማቅረብ በፈለገ ጊዜ ኢየሱስ አላመነታም። ኢየሱስ ራሱ አምላክ በመሆኑና እኛንም በጣም ስለ ወደደን፡ በኃጢአታችን ላይ የነበረውን ቁጣ ለማስታገሥ በፈቃዱ ራሱን አሳልፎ ሰጠ። ምንም ዓይነት ጎደሎ ወይም ያልተሟላ መሥዋዕት እግዚአብሔር በኃጢአታችን ላይ ያለውን ቁጣ ለማብረድ አይችልም። ስለዚህ እግዚአብሔር የራሱን የጽድቅ ቁጣ ለማስታገሥ፡ በልጁ አማካይነት ራሱን አሳልፎ ሰጠ። እንዴት የሚያስደንቅ ፍቅር ነው! የእግዚአብሔር የራሱ የፍቅር መሥዋዕትነት የእግዚአብሔርን የጽድቅ ቁጣ አበረደ።

አምስተኛ ቀን

የሳምንቱን ትምህርት ከልሳችሁ ስታበቁ ለሳምንቱ ስብሰባ ተዘጋጁ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ፡- መሪው ከዚህ ሳምንት ትምህርት ላይ ከአምስት እስከ አሥር ደቂቃ የሚወስድ የጸሎት መልእክት ያዘጋጅ።
2. ሳምንታዊ የጸሎት ጊዜ፡- አሥር ደቂቃ በጸሎት አሳልፉ።
3. ክለሳ፡- በዚህ ሳምንት በተማራችሁት ትምህርት ውስጥ ልትመልሷቸዋል ያልቻላችኋቸውን ጥያቄዎች ለማጤንና እያንዳንዱ ተማሪም የተማረው ትምህርት የሚከልሰበት የአሥራ አምስት ደቂቃ ጊዜ ይኑራችሁ።
4. ውይይት፡-

4ሀ. የምታውቋቸውን አብዛኛዎቹን ሰዎች የሚስበው ምን ዓይነት ደኅንነት ነው? እናንተስ በጣም የሚያስፈልጋቸው ከኃጢአት መዳን መሆኑን ለማስረዳት ምንን ትነግሯቸዋለችሁ?

4ለ. በአካባቢአችሁ ላሉ ሰዎች ስለ እግዚአብሔር ቅድስናና ስለ ሰዎች ኃጢአተኝነት እንዴት ልታስረዱ እንደምትችሉ ተወያዩ። እግዚአብሔር ቅዱስ ስለሆነ እርሱ ባለበት ኃጢአት ሊኖር እንደማይችል እንዴት ታስረዱቸዋለችሁ? እግዚአብሔር ኃጢአታችንን ይቅር ከማለቱ በፊት ኃጢአትን መቅጣትና ማስወገድ እንዳለበት እንዲገነዘቡ መርዳት የምትችሉት እንዴት ነው? በባሕላችሁ ውስጥ በምትከነት ስለሚቀርቡ መስዋዕቶች የሚናገሩ ምን ምሳሌዎች አሉ?

4ሐ. በአካባቢአችሁ ክርስቲያን መሆናቸውን የሚናገሩ፣ ነገር ግን በእውነት ዳግም ያልተወለዱ ሰዎች አሉ? በዚህ ሳምንት ከተማራችሁት ትምህርት ለደኅንነታቸው ዋስትና ለማግኘት በኢየሱስ ክርስቶስ ማመን እንዳለባቸው የሚያስረዳ ምን መልእክት ትነግሯቸዋለችሁ?

4መ. አሕዛብ የሆኑ ሰዎች ለቁጡ መናፍስት በሚያቀርቡት መስዋዕትና ኃጢአት ላይ ያለውን የጽድቅ ቁጣ ለማስታገሥ እግዚአብሔር ወልድ ራሱን መስዋዕት በማድረጉ መካከል ስላሉት ልዩነቶች ተወያዩ። ይህ ድርጊት እግዚአብሔር ለእኛ አስደናቂ ፍቅር እንዳለው እንዴት ያሳየናል?

ትምህርት አሥራ አራት

የደኅንነታችን መሠረት የክርስቶስ ሞት በመስቀል ላይ፤

ክፍል ሁለት

ባለፈው ሳምንት ስለ ክርስቶስ የመስቀል ላይ ሞት እና መሞቱ ስለሚያመጣው ደኅንነት ተነጋግረን ነበር። እግዚአብሔር ፍጹም ቅዱስ ስለሆነና እኛ ደግሞ ኃጢአተኞች ስለሆንን የኃጢአታችንን ቅጣት የሚወስድ ምትካዊ መሥዋዕት እንደሚያሻን ተመልክተናል። ስለዚህ ኢየሱስ በመስቀል ላይ በሞተ ጊዜ፤ ስለ እኛ መሥዋዕት ሆኖ ለእኛ ይገባን የነበረውን ቅጣት ተሸክመ። ጥናታችንንም የኢየሱስ መሥዋዕትነት እግዚአብሔር በኃጢአታችን ላይ የነበረውን የጽድቅ ቁጣ እንዲታገሥ ተመልክተን ነበር ያጠቃለልነው። ዛሬ ደግሞ ኢየሱስ በመስቀል ላይ በሞተ ጊዜ ምን እንዳደረገ በመመልከት ጥናታችንን እንቀጥላለን። በዚህም እርሱ ከእግዚአብሔር ጋር እንዴት እንዳስታረቀን፤ ከኃጢአትም እንዴት እንዳዳነን፤ እንዲሁም እንዴት በሰይጣን ላይ ድልን እንደ ተቀዳጀ እናጠናለን።

መጀመሪያው ቀን- ኢየሱስ ከእግዚአብሔር ጋር አስታረቀን

በማስታረቅ ሥነ ሥርዓት (በሽምግልና) ላይ ተሳትፋችሁ ታውቃላችሁ፤ ምናልባትም በሁለት ሰዎች መካከል ያለ ግንኙነት ወደ ቀድሞው ስፍራው ተመልሶ እንዲታደስ ሽምግላችሁ ይሆናል። ወይም እናንተው ራሳችሁ ከሰዎች ጋር ተጣልታችሁ ይሆናል። ከዚህ የተነሣ በእርቅ ምክንያት በተለያዩ ሽምግሌዎች ፊት ቀርባችሁ ይሆናል።

1ኛ ጥያቄ፡- ስለተሳተፋችሁበት የእርቅ ሥነ ሥርዓት ዓይነት አለቡ። ሀ) ሁሉን ጸበኞች በአስታራቂ ሽማግሌዎች ፊት ሲቀርቡ ከእርቁ በፊት አንዳቸው ስለሌላው ምን ዓይነት ስሜት ይኖራቸዋል? ለ) ከእርቅ ሥነ ሥርዓት በኋላስ እርስ በርስ አንዳቸው ለሌላው የሚኖራቸው ስሜት ምን ይሆናል? ሐ) በእርቅ ሥነ ሥርዓት ምን እንዲፈጸም ይፈለጋል?

የማስታረቅ ሥነ ሥርዓት የሚካሄደው ሁለት የተጣሉ ሰዎች ታርቀዋል የቀድሞ ሰላምና ወዳጅነት ወደ ቦታው እንዲመለስ ለማድረግ ነው። ሁሉን ጸበኞች መራር ጠላትነት ቢኖራቸውም፤ ከእርቁ ሥነ ሥርዓት በኋላ በመካከላቸው ሰላም ይሰፍናል። መጽሐፍ ቅዱስ እንደሚያስተምረ' ከኃጢአታችን የተነሣ እኛ ራሳችንን የእግዚአብሔር ጠላቶች አድርገን ነበር (ሮሜ 5:10፤ ቆላ. 1:21፤ ያዕ. 4:4)። ደኅንነትን ለማግኘት ዳግያ የእግዚአብሔር ወዳጆች መሆን ይገባናል። እንዲሁም ደኅንነትን ለማግኘት ከእግዚአብሔር ጋር የሚኖረን ሰላም መታደስ ይኖርበታል። ስለዚህ ደኅንነት ኃጢአተኞች በሆኑ ሰዎችና በቅዱሱ እግዚአብሔር መካከል ያለውን እርግጠቃለል አለበት።

2ኛ ጥያቄ፡- ሮሜ 5:1 አንብቡ። በኢየሱስ በእምነት ስለ ጸደቅን ምን እናገኛለን ለዚህ መልስ ለማግኘት አዲሱ መደበኛ ትርጉም ሲረዳችሁ ይችላል።

3ኛ ጥያቄ፡- ሮሜ 5:10-11 አንብቡ። ሀ) ጠላቶቹ ሆነን ሳለን እግዚአብሔር ለእኛ ምን አደረገለን? (ቁጥር 10)? ለ) በማን አማካይነት እርቅን አገኘን? (ቁጥር 11)?

4ኛ ጥያቄ፡- 2ኛ ቆሮ. 5:18 አንብቡ። ሀ) እግዚአብሔር ምን አደረገለን? (ቁጥር 18)? ለ) እግዚአብሔር ምን ሰጠን?

5ኛ ጥያቄ፡- 2ኛ ቆሮ. 5:19 አንብቡ። ሀ) እግዚአብሔር በክርስቶስ አማካይነት ለሳላም ምን አደረገ? ለ) የዚህ የእግዚአብሔር ሥራ ውጤትስ ምንድን ነው? ሐ) ከዚህ የተነሣ እግዚአብሔር የጣለብን ኅላፊነት ወይም ሥራ ምንድን ነው?

6ኛ ጥያቄ፡- 2ኛ ቆሮ. 5:20-21 አንብቡ። እኛ የእግዚአብሔር አምባሳደር እንደ መሆናችን መጠን መልእክታችን ምን መሆን አለበት?

7ኛ ጥያቄ፡- ቆላ. 1:21-22 አንብቡ። ሀ) ከከፋ ባሕሪያችን የተነሣ ቀድሞ ምን ነበርን? ለ) እግዚአብሔር እንዴት አስታረቀን? ሐ) የዚህ እርቅስ ውጤት ምንድን ነው?

በሮሜ 3:21-4:25 ድረስ ሐዋርያው ጳውሎስ ሰው በእምነት እንደሚጻድቅ ይገልጻል። ከእግዚአብሔር ጋር የመታረቅ ውጤት ምንድን ነው? ጳውሎስ በምዕራፍ 5 የመጀመሪያ ውጤት አድርጎ ያቀረበው ሰላምን ነው። አሮጌው የመጽሐፍ ቅዱስ ትርጉም «ሰላምን እንያዝ» ይላል። አዲሱ ትርጉም ግን፡ «ከእግዚአብሔር ጋር ሰላም አለን» ነው የሚለው። ይህም የበለጠ የጳውሎስን አሳብ ያብራራል። ከሰዎች ኃጢአት የተነሣ፡ በእግዚአብሔርና በሰዎች መካከል ጠላትነትና ጦርነት ነበር። በሮሜ 5:10 ውስጥ እኛ የእግዚአብሔር ጠላቶች ነን ይላል። በቆላ. 1:21 ደግሞ ከከፋ ሥራችን የተነሣ ከእግዚአብሔር የተለየን ጠላቶቹ እንደ ነበርን ይገልጻል። በእግዚአብሔር ፊት ኃጢአት በመሥራት ቅድስናውን ጥሰናል። ነገር ግን ጳውሎስ በሮሜ 5 ውስጥ አሁን የእግዚአብሔር ወዳጆች መሆናችንን ይናገራል። ስለዚህ አሁን ከእግዚአብሔር ጋር ሰላም አለን። እንዴት የእግዚአብሔር ወዳጆች ለመሆን በቃን? ይህ ሰላም እንዴትስ ሊታደስ ቻለ? በሮሜ 5:10-11 እኛ ጠላቶቹ ሳለን እግዚአብሔር «እርቅ» በተባለው በክርስቶስ ሞት ሥራ አማካይነት፡ ሰላምን በራሱና በእኛ መካከል አመጣ ይላል። እርቅ ምንድን ነው? እርቅ ሁለት ጠላት የነበሩ ሰዎች ወደ ሰላምና ወዳጅነት ሲመጡ የሚፈጸመው ተግባር ነው። እዚህ ኢትዮጵያ ውስጥ ብዙ ጊዜ እርቅ፡ ለዚህ ከንዋጂ በሚዘጋጅ ሥነ ሥርዓት ሲከናወን እንመለከታለን።

8ኛ ጥያቄ፡- በ1ኛው ጥያቄ ውስጥ ስለ ገለጻችሁት የእርቅ ሥነ ሥርዓት አስቡ። ሀ) በዚያ የእርቅ ሥነ ሥርዓት ላይ ማን በማን ተቆጥቶ ነበር? ለ) በሁለቱም በኩል ስሕተት ነበር? ወይስ ስሕተቱ የአንዱ ሰው ነበር? ሐ) በሁለቱ መካከል ሰላም እንዲሆን፡ ሁለቱም ምን እንዲያደርጉ ሽግግሎቹ ወሰኑ? ሁለቱም አንድ ነገር እንዲያደርጉ ታዘዙ ወይስ አንዱ ሰው ብቻ አንዳች እንዲያደርግ በየትበት? መ) እርቁ በሁለቱም መካከል ፍጹም ሰላም መመሥረት ቻለ? ወይስ የምትጠረጥሩት ድብቅ የሆነ ቂም በቀል ለእርስ በርስ አስከተለ?

መልካም ምሳሌ የሚሆን የእርቅ ተግባር አንድ ጊዜ በራሴው ግቢ ውስጥ አጋጥሞኛል። የራሴ ግቢ ጠባቂዎች የነበሩ ሁለት ዘበኞች እርስ በርስ ተጣሉ። ጥሉ እንደ ተጀመረ ሦስተኛው ዘበኛ ጥሉን አበረደ። ነገር ግን

ሲጣሉ በነበሩት በሁለቱ ዘበኞች መካከል የነበረው ቅራኔ ቀጥሏል። የእነዚህን ሰዎች ቅራኔ ለማስቀረትና ለማስታረቅ በርከት ያሉ የአካባቢአችን ሽማግሌዎች ተጠሩ። ሁሉም ቁጭ ብለው ስለተከሰተው ችግር ተወያዩ። ሽማግሌዎቹም ችግሩን ከሁለቱም አቅጣጫ ከመረመሩ በኋላ፣ ሁለቱም ሰዎች ለተከሰተው ጥል በከፊል ኃላፊዎች መሆናቸውን ገለጹ። ሁለቱም ጸበኞች ጥሉን ለማብረድና ቁጣቸውንም ለማስታገስ አንድ ነገር እንዲናገሩ ወይም እንዲያደርጉ ታዘዙ። ሁለቱም ሰዎች ይህንን ውሳኔ በመቀበላቸው ምክንያት በመካከላቸው ሰላም ሰፈነ። ሁለቱም ታረቁ። ከጥቂት ሳምንታት በኋላ አብረው እየተሳሳቁ ሲቀላሰዱ ተመለከትኩ። ከእርቅ የተነሣ ጠላቶች የነበሩት ወዳጆች ሊሆኑ ችሉ።

በሮጫ 5:10 እና በቆላ. 1:21 እንደተጻፈው በተመሳሳይ ሁኔታ እነዚህ ሁለት ዘበኞች ይጣሉ እንደ ነበረ ሁሉ፣ እኛም በእግዚአብሔር ላይ ኃጢአት ስለ ሠራን ጠላቶቹ ሆነን ነበር። በጥንቃቄ ልታስቡት የሚገባው ነገር፣ የእግዚአብሔር ጠላቶች በሆንን ጊዜ፣ ስሕተቱ ሁሉ በእኛ ላይ ተጣለ። እኛ በእግዚአብሔር ላይ ኃጢአት ሠራን እንጂ እግዚአብሔር እኛን በምንም ነገር አልበደለንም። ብዙ ጊዜ ሁለት ሰዎች ተጣልተው ወደ ሽምግልና መድረክ በሚመጡበት ጊዜ በሁለቱም ባላንጣዎች ላይ ስሕተት ይገኛል። ነገር ግን አንዳንድ ጊዜ በአንዱ ሰው ላይ ትልቅ ስሕተት ሲገኝ፣ በሌላው ላይ ያነሰ ሊሆን ይችላል። ቢሆንም አንዱ ሰው ሌላውን የበደለበት ሁኔታ ይኖራል። ከጠቀስናቸው ዘበኞች መካከል አንደኛው ጥል ጀምሮ ትልቅ ስሕተት አድርጎአል። ሽማግሌዎቹ (አስታራቂዎቹ) ሌላውም ዘበኛ ቢሆን ትንሽ ስሕተት መፈጸሙን አልሸሸጉም። ስለዚህ በሁለቱም በኩል ሰላም እንዲሰፍን፣ ሁለቱም አንድ ነገር መናገር ወይም ማድረግ ነበረባቸው። ነገር ግን እግዚአብሔር ምንም ዓይነት ስሕተት ወይም በደል በእኛ ላይ በፍጹም አድርጎ አያውቅም። ይልቅስ ስሕተትና፣ በደለን ሁሉ የፈጸምነው እኛ ራሳችንን። ስለዚህ በስሕተታችንና በበደላችን ልንገሠጽ የሚገባን እኛ ነን።

በሠራነው ስሕተትና በደል የምንወቀስ ብንሆንም፣ በእኛና በእግዚአብሔ መካከል ሰላም እንዲሆን የጣረ ማን ነው? እግዚአብሔር ሥራውን ሁሉ ሠርቷል። በሮጫ 5:10 የተጻፈው ቃል በእግዚአብሔር ልጅ አማካይነት ታርቀናል ይላል። በሮጫ 5:11 ደግሞ፣ እርቅን ያገኘው በኒታችን በኢየሱስ ክርስቶስ አማካይነት ነው ይላል። በ2ኛ ቆሮ. 5:18 እግዚአብሔር በክርስቶስ አማካይነት ከራሱ ጋር አስታረቀን በማለት ይገልጻል። በ2ኛ ቆሮ. 5:19 እግዚአብሔር ዓለምን በሞላ በክርስቶስ አማካይነት ከራሱ ጋር አስታረ ሲል ይናገራል። የዚህ ሁሉ ውጤት የሚያመለክተው እግዚአብሔ ኃጢአታችንን በእኛ ላይ አለመቁጠሩን ነው። በቆላ. 1:22 በሥጋው ሰውነት በሞቱ እግዚአብሔር እኛን ከራሱ ጋር አስታረቀ ሲል ጽፎአል። ምን እንኳን በእግዚአብሔር ፊት ኃጢአትን በመሥራት በእግዚአብሔር ላይ ስሕተትን ሁሉ ብንፈጽምና ራሳችንን ጠላቶቹ ብናደርግም፣ እግዚአብሔ ሰላምን ሊያመጣልንና ግንኙነታችንን ለማደስ በልጁ በኢየሱስ ክርስቶስ አማካይነት ሥራውን ሁሉ ሠርቷል።

እዚህ ላይ በኢትዮጵያ ውስጥ የምንመለከተው እርቅን የማምጣት ተግባርና ሥነ ሥርዓት እግዚአብሔር እርቅን ለማምጣት በኢየሱስ ክርስቶስ ሞት ለሠራው ተግባር መልካም ምሳሌ ነው። ይሁን እንጂ፤ አንዳንድ ትኩረት ሊሰጣቸው የሚገባ ልዩነቶችም አሉ። በአንዳንድ የእርቅ ሥነ ሥርዓት ላይ፤ ሁለቱም የተጣሉ ሰዎች የሆነ ስሕተት የተሳሳቱ በመሆናቸው፤ ሁለቱም ሰላም ለማምጣት የሚያደርጉት ተግባር አለ። ነገር ግን በእግዚአብሔር የማስታረቅ ተግባር፤ በኃጢአታችን ውስጥ ስሕተቶችን ሁሉ ፈጽመናል። ይህ ሆኖ ላለ ሰላምን ሊያድስልን እግዚአብሔር በክርስቶስ ሞት አማካይነት ሁሉን ፈጽሞልናል።

በእግዚአብሔር ማስታረቅና እንደተመለከትነው ባለ የሰብአዊ የማስታረቅ ሥነ ሥርዓት መካከል ትኩረት ሊሰጠው የሚገባ ልዩነት አለ። የማስታረቅ ሥነ ሥርዓት ተደርጎ እንኳን ሊያበቃ፤ አንዳቸው በሌላው ላይ በልባቸው ውስጥ ቁጣና መራርነት ያለው ስሜት ሊኖር ይችላል። በሚታረቁበት ጊዜ ሁለቱ ሰዎች እርስ በርስ ይቅር የተባባሉና ግንኙነታቸውም በሙሉ እንደ ታደሰ ሊያስመስሉ ይችላሉ። በውስጣቸው ግን አንዱ ለሌላው ጠላቱ እንደሆነ ሊሰማቸው ይችላል። በእግዚአብሔር ዘንድ በሚደረገው እርቅ መሠረት ግን እርሱ በሚያስታርቃቸው ላይ የቁጡነትም ሆነ የመራርነት ስሜት አያድርበትም። እግዚአብሔር ከራሱ ጋር ካስታረቀን በኋላ፤ ፈጽሞ ይቅር ይለናል። ኃጢአታችንንም ጨርሶ አያስበውም። በቆላ. 1:22፤ «ነውርና ነቀፋ የሌለባችሁ ቅዱሳን አድርጎ በእርሱ ፊት ሊያቀርባችሁ፤ በክርስቶስ ሥጋ በሞቱ በኩል አስታረቃችሁ።» ይላል። ከእግዚአብሔር የማስታረቅ ሥራ የተነሣ እግዚአብሔር ፍጹም ነውር የሌለብንና ቅዱሳን አድርጎ ይቆጥረናል። ምንም ዓይነት ነውር ሊኖርብን አይችልም። በደል ሠራችሁ ብሎ የሚከሰስንም ሊኖር አይችልም። በእግዚአብሔር የሚመሠረተው እርቅ፤ የውጪአዊውን ግንኙነት ከማደስ የበለጠ ነው። የእግዚአብሔር እርቅ እኛ ጨርሶ ጠላቶቹ እንዳልነበርን አድርጎ ያቀርባል። የእግዚአብሔር እርቅ እኛ ሁልጊዜ የእግዚአብሔር ወዳጆች እንደ ነበርን ያህል ያስቆጥረናል።

ሆኖም በመስቀል ላይ የኢየሱስ የማስታረቅ ሥራ፤ በእግዚአብሔርና በእኛ መካከል ሰላምን አምጥቶ፤ ከእግዚአብሔር ጋር የነበረንን ግንኙነት ወደ ቀድሞው ስፍራ መመለስ ብቻ አይደለም። የኢየሱስ የማስታረቅ ሥራ ሌሎች አስደናቂ በረከቶችም አሉት።

9ኛ ጥያቄ፡- ኤፌ. 2:14-16 አንብቡ። እግዚአብሔር በማስታረቅ ሥራው አማካይነት ለአይሁዶችና ለአሕዛብ ምን አደረገ?

እግዚአብሔር በመስቀል ላይ ራሱን ከሰዎች ጋር ባስታረቀ ጊዜ፤ ሁለት ሌሎች የማስታረቅ ተግባራትንም ፈጽሞ ነበር። በመጀመሪያ፤ እግዚአብሔር አይሁድንና አሕዛብን በማስታረቅ ወደ አንድ አካል አምጥቶአቸዋል። በኤፌ. 2:11-22 ውስጥ ሐዋርያው ጳውሎስ፤ «ከእስራኤል ወገንነት ርቃችሁ ለኪዳኑም ተስፋ ባዕዳን ሆናችሁ» ይላል። በዚህም አይሁዶችና አሕዛብ ተለይተው ነበር (በኤፌሶን 2:12) ቀጥሎ፤ በአይሁዶችና በአሕዛብ መካከል ሰላምን አምጥቷል ይላል (ኤፌ. 2:14)። እነዚህን እርስ በርስ ይጠላሉ

የነበሩና ጠላቶችም የነበሩትን ሁለት ብሔረሰቦች እግዚአብሔር አስታረቃቸው። እንደዚሁም ባላንጣነታቸውን ከመካከላቸው አስወግዶ፤ በማስታረቅ ወደ አንድ አካል አመጣቸው (ኤፌ. 2:16)።

በአይሁዶችና በአሕዛብ እርቅ ውስጥ ለሁላችንም የሚሆን የበለጸገ በረከት አለ። በመጀመሪያ፤ በኢየሱስ ያመኑ አሕዛብ በሙሉ ለአይሁዶች የተሰጠው ተስፋ ተቋዳሾች ይሆናሉ። በኢትዮጵያ ውስጥ የሚገኙ በኢየሱስ ክርስቶስ የሚያምኑ አብዛኛዎቹ ሰዎች ብሔረሰባቸው ይሁዲ አይደለም። አብዛኛዎቹ አሕዛብ ናቸው። እግዚአብሔር የተመሰገነ ይሁን ዛሬ አሕዛባዊ አማኞች ከአይሁድ አማኞች ጋር የእግዚአብሔር ተስፋ ተካፋዮች ናቸው (ኤፌ. 3:6) ሁለተኛ፤ በአይሁዳውያንና በአሕዛብ መካከል የሆነው፤ ማለትም በእነዚህ እርስ በርስ ጠላት በነበሩ ብሔረሰቦች ዘንድ የሆነው በሌሎችም ብሔረሰቦች ዘንድ ሊሆን የሚችል ክስተት ነው። እግዚአብሔር አይሁዶችንም አሕዛብንም ወደ አንድ የክርስቶስ አካል በማምጣት፤ በመካከላቸው ሰላምን መሠረተ። ሰዎች በኢየሱስ ክርስቶስ በሚያምኑበት ጊዜ የአንድ አካል አባል ይሆናሉ። የእግዚአብሔር ጠላት ለነበሩ ሰላምን በማምጣት ወዳጆች እንደሆኑ ያደርጋል።

10ኛ ጥያቄ፡- ሀ) ለእናንተ ብሔረሰብ ጠላቶች ሆነው የቆዩ ዝርያዎች፤ በሌላ ቋንቋ የሚናገሩ ወይም የብሔረሰብ ቡድኖች አሉ? ለ) ልትወዷቸው የሚያስችራችሁ ሌሎች የሃይማኖት ቡድኖች፤ ዝርያዎች ወይም ብሔረሰቦች አሉ? ሐ) በኤፌሶን 2:14-16 አላብ አኳያ ሲታይ፤ እነዚህ ሰዎች ክርስቶስን በሚያምኑበት ጊዜ እግዚአብሔር እንዴት እንድትይዟቸው ይፈልጋል?

በኤፌሶን 2:14-16 ውስጥ እግዚአብሔር ከሌላ ወገን የመጡት አማኞችም በክርስቶስ የእኛው ሰዎች፤ የእኛው ወገኖች፤ የእኛው ብሔረሰቦችና የእኛው ጎሣዎች ናቸው ይላል። ስለዚህ በክርስቶስ ካሉ ከሌሎች አማኞች ጋር ያለን ኅብረት ከፈለገው ጎሣ ወይም ብሔረሰብ ይሁን፤ ከራሳችን ጎሳና ብሔረሰብ ይልቅ ልናቀርባቸውና ከእኛ ጋር ኅብረት እንዲኖራቸው ልናደርግ ይገባል። በተመሳሳይ መንገድ፤ ሌሎች በሌላ እምነት ውስጥ የነበሩ ሰዎች፤ በክርስቶስ አምነው እርሱን እንደ መድኃኒታቸው ከተቀበሉ በኋላ፤ ከራሳችን ብሔረሰቦች ጋር ከምናደርገው ኅብረትና ግንኙነት የበለጠ ከእነርሱ ጋር ኅብረታችንንና ግንኙነታችንን ማጠናከር ይገባናል። ምክንያቱም ኢየሱስ ክርስቶስ ከራሱ ጋር አስታርቆናል፤ በተለይም እርስ በርስ ጠላት የነበሩትን ብሔረሰቦችና ሌሎችንም በእርሱ የሚያምኑትን ሁሉ አስታርቆ ወደ ራሱ አቅርቦአቸዋል። በመሆኑም በክርስቶስ የሚያምኑ ሁሉ፤ እርሱ ያመጣላቸውን ሰላምና አንድነት ሊለማመዱትና በሥራም ላይ ሊያውሉት ይገባል።

11ኛ ጥያቄ፡- ቆላ. 1:19-20 አንብቡ። እግዚአብሔር በክርስቶስ ደም አማካይነት ለመላው ግለሰብ ምን አደረገ?

እግዚአብሔር ሰዎችን ከራሱ ጋር በመስቀል ላይ ባስታረቀ ጊዜ፤ ያደረገው ሁለተኛው የማስታረቅ ተግባር፤ ፍጥረቱን ከራሱ ጋር የማስታረቅ ተግባር ነበር። በአሥራ አንደኛው ትምህርታችን ላይ እንደ ተመለከትነው፤

የሰው ልጅ ኃጢአት በፍጥረት ሁሉ ላይ መርገምን እንዳመጣ ነበር (ሮሜ 8:20-22)። ከሰዎች ኃጢአት የተነሣ ፍጥረት ሁሉ የሚሞትና የሚበሰብስ፣ በጥቃትና በአየር ብክለትም የሚሠቃይ ሆነ። ክርስቶስ በመስቀል ላይ ሞቶ ሰዎችን ከእግዚአብሔር ጋር ባስታረቀ ጊዜ፣ እግዚአብሔር ራሱን ከፍጥረቱ ጋር እንዲያስታርቅ መሠረቱን አመቻቸ። በዚህም በፍጥረት ውስጥ ያለውን የሰላምን፣ የሕይወትንና የምሉዕነትን መመሪያ ዳግም አደሰ። አዎ፣ እንደ እውነቱ ከሆነ፣ ፍጥረት ሁሉ ክርስቶስ ተመልሶ እስከሚመጣበት ጊዜ ድረስ ሙሉ በሙሉ ሊታረቁ አይችሉም። ነገር ግን ክርስቶስ በመስቀል ላይ በፈጸመው የማስታረቅ ተግባር፣ የተሐድሶው መሠረት ተጥሎአል።

12ኛ ጥያቄ፡- አማኞች የእግዚአብሔርን ፍጥረት በምን አኳኋን ሊንከባከቡት ይገባል?

በክርስቶስ የሚያምኑ ሁሉ ከእግዚአብሔር ጋር የታረቁ እንደ መሆናቸው መጠን፣ ለእግዚአብሔር ፍጥረት ሁሉ ያቀደውን ሰላምን፣ ሕይወትንና ምሉዕነትን ለማስፈን መጣር አለባቸው። የምድሪቱን የተፈጥሮ ሀብት ራስዋን ምድርን በማያጠፋት ሁኔታ ልንጠቀምበት ይገባናል። አየርን፣ ውኃንና አፈርን መበከል የለብንም። እኛ ራሳችን የምናመጣውን ብክለት የግድ ማጽዳት አለብን። ስለዚህ የእግዚአብሔርን ፍጥረት እግዚአብሔር ራሱ በሚፈልገው መንገድ ልንንከባከብ ይገባናል።

ሁለተኛ ቀን - ኢየሱስ የራሱ ሰዎች እንድንሆን ከኃጢአት ዋጀን።

ትናንትና በተከታተልነው ትምህርት ክርስቶስ በመስቀል ላይ በፈጸመው ተግባር እግዚአብሔር መልሶ ከራሱ ጋር እንዳስታረቀን አስተውለናል። እኛ ጠላቶቹ ሳለን እግዚአብሔር ራሱ በእኛና በእርሱ መካከል ሰላምን ለመመሥረት የሚያስፈልገውን ሁሉ አደረገ። ነገር ግን እግዚአብሔር በራሱና በእኛ መካከል በክርስቶስ ሞት ሰላምን ብቻ አላመጣም። እኛን ነፃ አውጥቶ ደግሞም ወደ ራሱ ዋጅቶ መልሶ አመጣን። ይህ እግዚአብሔር ኃጢአተኞችን ነፃ አውጥቶ የመቤዠትና መልሶ ወደ ራሱ የማምጣት ሁኔታ «መዋጀት» ይባላል።

13ኛ ጥያቄ፡- ሮሜ 3:24 አንብቡ። ኃጢአተኞች በማን አማካይነት እንደሚጸድቁ ተነገረ?

በሮሜ 3:24 ውስጥ ሐዋርያው ጳውሎስ በኢየሱስ ክርስቶስ በተገኘው ቤዛነት በኩል ኃጢአተኞች እንደሚጸድቁ መረጋገጡን ተናግሮአል። «ቤዛነት» ማለት ዋጋ ከፍሎ አንድን ሰው ነፃ ማውጣት ማለት ነው። ይህ ቃል የሚጠቅመውም ባሪያን በገበያ ሲሸጡና ነፃ ሲለቅቁ ካለው ሁኔታ ነው። እንደዚሁም በጦርነት ጊዜ ተይዘው ምርኮኛ የሆኑ እስረኞችን ዋጋ ከፍሎ ቤዛ ሰጥቶ ወደ አገራቸው እንዲመለሱ የሚደረገውን ተግባር ለመግለጽ በጥቅም ላይ ይውላል።

ብሉይ ኪዳን የመቤዠትን አሳብ እንድንረዳው ጠቃሚ የገንዘብ መሠረተ አሳብን ይሰጣል።

14ኛ ጥያቄ፡- ዘፀአት 21:28-30 አንብብ። አንድ በሬ ሰውን ወግቶ ቢገድል፣ የበሬው ባለቤት እንዴት ከሞት ይተርፋል?

15ኛ ጥያቄ፡- ዘጳግም 7:8 አንብብ። እግዚአብሔር እስራኤልን ከምን ዋጀው?

16ኛ ጥያቄ፡- ሩት 4:1-10 አንብቡ። ሀ) በዴዝ የሩትን የመጀመሪያ ባል የመሐሉንን የቤተሰብ ስም ለማስጠበቅ ብሎ የኮራሚን ንብረት ለመቤገጥና ሩትን ለማግባት ምን አደረገ? ለ) ሩት 2:20 አንብቡ። ኮራሚን በዴዝን ምን ብላ ጠራችው?

ስለ መዋጀት በብሉይ ኪዳን ውስጥ ያለው አሳብ ቢያንስ ሦስት ክፍሎች አሉት። የመጀመሪያው በዘፀአት 21:28-30 ተገልጿል። እግዚአብሔር ሕጉን በሰጠ ጊዜ አንድ በሬ ሰውን ወግቶ ቢገድል፤ በሬውና የበሬው ባለቤት፤ እንደሚገደሉ አዝሏል። ነገር ግን የበሬው ባለቤት ሕይወቱን ለመዋጀት ጉማ (ዋጋ ክፍሉ) ከሞት ሊያተርፍ ይችላል። ስለዚህ የበሬው ባለቤት ጉማ ቢከፍል ወይም የገንዘብ ቢዛ ቢከፍል ከሞት ይድናል። እንግዲህ በዚህ ክፍል እንደምንመለከተው፣ መዋጀት ማለት ዋጋ ክፍሉ ሕይወትን ማትረፍ ወይም መግዛት ማለት ነው።

ሁለተኛው «ስለ መዋጀት» የተሰጠው አሳብ በዘጳግም 7:8 ውስጥ ይገኛል። እግዚአብሔር እስራኤልን ከግብፅ በኃይሉ ነፃ እንዳወጣቸው ማለትም እንደ ተቤገቸው ይነግራቸዋል። ስለዚህ እግዚአብሔር እስራኤልን ከጠላት ኃይል ነፃ አወጣ፣ አዳኑ፣ ነጻነቱ በዋጋ ሲተመን እጅግ ውድ ነበር። ነገር ግን ዋጋው ለጠላቱ አልተከፈለም። እግዚአብሔር እስራኤልን ከፈርዖን አልገዛም። የተከፈለው እጅግ ውድ የነበረው ዋጋ የእስራኤልን በኩራት ለማትረፍ በእነርሱ ፈንታ በፋሲካ ዕለት የተሠዉት የበጎች ሕይወት ነበር። ሆኖም ዋጋው ለእስራኤል ጠላት ለፈርዖን አልተከፈለም። በዚህ ክፍል መዋጀት ማለት ዋጋ በመክፈል ከጠላት እጅ ነፃ ማውጣት ማለት ነው። ነገር ግን ዋጋው የተከፈለው ለጠላት አይደለም።

ሦስተኛው «የመዋጀት» አሳብ የሚገኘው በሩት 4:1-10 ውስጥ ነው። ሩት ምዕራፍ 4 የሩት፣ የቦዴዝና የኮራሚን ታሪክ ማሳረጊያ ምዕራፍ ነው። የሩት የመጀመሪያው ባል መሐሉን ሩት ልጅ ሳትወልድ ሞተ። ይህም የሚያሳየው ሩትና ኮራሚን ለቤተሰባቸው ንብረት ወራሽ አልነበራቸውም ማለት ነው። የቤተሰቡን መሥመር ጠብቆ የሚወርስ አልነበረም። ሆኖም በዴዝ የኮራሚን የመጀመሪያው ባልዋ የነበረው የአቤሜሌክ የሥጋ ዘመድ ነበር። በሩት 2:20 ውስጥ ኮራሚን በዴዝን «ይህ ሰው የቅርብ ዘመዳችን ነው እርሱም ሊቤገፍን ከሚችሉት አንዱ ነው» አለች። ምክንያቱም በዴዝ የቅርብ ዘመድ በመሆኑ ሊቤኹ ስለሚችል የአቤሜሌክንና የመሐሉንን ንብረት በስማቸው ሊገዛ የተገባ ሰው ነበር። በዚህ ጊዜ ደግሞ ሩትን ያገባታል። እንግዲህ ከቦዴዝና ከሩት ጋብቻ የሚወለዱ ልጆች በሕግ ከአቤሜሌክና ከመሐሉን ዘር እንደ ተገኙ ተደርገው ይቆጠራሉ። እነርሱም የአቤሜሌክንና የመሐሉንን ስም ይዘው፣ የአቤሜሌክንና የመሐሉንን ንብረት ይወርሳሉ። ስለዚህ ንብረቱ ከቤተሰብ ውጭ ተሸጦ እንዳይተላለፍ በዴዝ ንብረቱን ገዛ፣ ንብረቱን በቤተሰቡ ውስጥ ለማስቀረት ብሎ ገዛው። እዚህ ላይ

እንደምንረዳው የመቤዣት ወይም ክፍሉ የማስቀረት ተግባር መፈጸም ያለበት በቤተሰብ አባል ነው። በዚህ ምንባብ መሠረት መቤዣት ማለት የቤተሰብ አባል የሆነ ሰው ዋጋ ክፍሉ የቤተሰብ የሆነው ንብረት ከእጅ እንዳይወጣና ለውርስ እንዲበቃ ማዳን ነው።

ከእነዚህ ክፍለ ምንባቦች እንደምናጤነው፡ በብሉይ ኪዳን ውስጥ መቤዣት ማዳን ወይም መታደግ ይሆናል። ብዙ ጊዜ ግን ነፃ ማውጣት ወይም ማስለቀቅ የሚፈጸመው ዋጋን በመክፈል ነው። አንደኛው ጊዜ ግን ይህ የመቤዣት፡ ነፃ የማውጣትና የመታደግ ነገር በቤተሰብ አባል ይፈጸማል። እነዚህ በብሉይ ኪዳን ውስጥ የነበሩ አባቦች በአዲስ ኪዳን ውስጥ ለሚገኘው የክርስቶስ ኃጢአተኞችን የመዋጀት ትምህርት መሠረቱን የሚጥሉ ናቸው።

17ኛ ጥያቄ፡- ሉቃስ 24:21 አንብቡ። ሀ) ደቀ መዛሙርቱ ኢየሱስ ምን ይፈጽማል ብለው ተስፋ አደረጉ? ለ) ይህንን ባሉ ጊዜ ምን ማለታቸው ይመስላችኋል?

18ኛ ጥያቄ፡- ገላ. 3:13-14 አንብቡ። ደግሞም ገላ. 4:4-5 ተመልከቱ። ሀ) ክርስቶስ ከምን ተቤዣን? ለ) ክርስቶስ እንዴት ተቤዣን? ሐ) ክርስቶስ ስለ ተቤዣን ምን ጥቅም እናገኛለን?

19ኛ ጥያቄ፡- ኤፌሶን 1:7 አንብቡ። ሀ) በምን በኩል መቤዣትን እናገኛለን? ለ) ይህን መቤዣት በማግኘታችን ምን እናገኛለን?

20ኛ ጥያቄ፡- ቴቶ 2:13-14 አንብቡ። ሀ) ኢየሱስ እኛን ለመዋጀት ምንን ሰጠ? ለ) ኢየሱስ ከምን ዋጀን? ሐ) መዋጀት ለእኛ ምን ጠቀመን?

21ኛ ጥያቄ፡- ዕብራውያን 9:12 አንብቡ። ክርስቶስ መዋጀትን በምን አገኘ?

22ኛ ጥያቄ፡- 1ኛ ጲጥሮስ 1:18-19 አንብቡ። ሀ) በምንድን ነው ያልተዋጀነው? ለ) በምን ተዋጀን?

23ኛ ጥያቄ፡- ማርቆስ 10:45 አንብቡ። የሰው ልጅ ሕይወቱን የሰጠው ለምንድን ነው?

24ኛ ጥያቄ፡- 1ኛ ጢሞ. 2:6 አንብቡ። ክርስቶስ ለሰው ሁሉ ምን አደረገ?

25ኛ ጥያቄ፡- ራእይ 5:9-10 አንብቡ። ሀ) ክርስቶስ የፍርዱን መጽሐፍ የመክፈት ሥልጣን እንዴት ተሰጠው (ቁጥር 9)? ለ) የክርስቶስ ድርጊት ውጤት ምን ይሆናል (ቁጥር 10)?

ኢየሱስ ከመምጣቱ በፊት የአይሁድ ሕዝብ ከሮማውያን እጅ ነፃ የሚያወጣቸው ይኾ ነበር። በሉቃስ 24:21 የምናገኛቸው ሁለት ደቀ መዛሙርት ወደ ኤማኤስ ይጓዙ በነበሩበት ጊዜ፡ ኢየሱስ እስራኤልን ነፃ እንዲያወጣ ተስፋ እንደ ነበራቸው ይወያዩ ነበር። በዚህም የእስራኤልን ሕዝብ ከሮማውያን ጭቆና ነፃ እንዲያወጣና እስራኤልን ነፃ መንግሥት አድርጎ እንዲያቋቁም አስበው ነበር። ምናልባትም ዘካርያስና ሐና ስለ ሕፃኑ ኢየሱስ የተነበዩት ትንቢት ተመሳሳይ አሳብን ያዘለ ሳይሆን አይቀርም (ሉቃስ 1:68፤ 2:38)። እነዚህ አይሁዶች ነፃ አውጪው የሚያመጣው ነጻነት በሞቱ አማካይነት መሆኑን አልገመቱም ነበር። ዳሩ ግን ኢየሱስ ያመጣው

መቤዠት አይሁዶቹ ከገመቱት ነጻነት የላቀ ነበር። አዲስ ኪዳን በኢየሱስ ስለ ተገኘው መዋጀት የሚሰጠው ትምህርት ምንድን ነው?

አዲስ ኪዳን በመጀመሪያ ደረጃ ስለ ኢየሱስ መቤዠት የሚያቀርበው ትምህርት ከኃጢአት፣ ከኃጢአት ቅጣትና ከክፉ ውጤቶቹ እንዳይነህን ነው። ገላ. 4:15 ኢየሱስ ከሕግ በታች ያሉትን ዋጀ ይላል። እንደዚሁም ገላ. 3:13 ከሕግ እርግጥን ዋጀን ይላል። የእግዚአብሔርን ሕግ ካለመጠበቃችን የተነሣ የሕግ እርግጥን ለእያንዳንዳችን የሚገባ ቅጣት ነበር። የእግዚአብሔርን ሕግ ባለመጠበቃችን ምክንያት ይደርስብን ከነበረው ቅጣት ኢየሱስ ዋጀን። ኤፌ. 1:7 በደሙ በተደረገ ቢዛነት የበደላችንን ስርየት የኃጢአታችንን ይቅርታ አገኘን ይላል። (እንዲሁም ቆላ. 1:14 ይመልከቱ።) ቲቶ 2:14 ደግሞ፣ እኛን ከዐመፅ ሁሉ ሊቤዠንን ኢየሱስ ክርስቶስ ራሱን ሰጠ ይላል። ስለዚህ ኢየሱስ በመስቀል ላይ ተሰቅሎ በሞተ ጊዜ በእርሱ የሚያምኑትን ሁሉ ከኃጢአት ቅጣትና ከኃጢአት ክፉ መዘዞች ሁሉ ዋጀ።

ግን ኢየሱስ ክርስቶስ ከኃጢአት ብቻ ነፃ አላወጣንም። አዲስ ኪዳን እንደሚያስተምረን ከሆነ የክርስቶስ የመቤዠቱ ሥራ በተጨማሪ እኛን ነፃ አውጥቶ ከበለጸገ ውርስ ጋር የእግዚአብሔር የራሱ ሕዝብ ለመሆን አብቅቶናል።

በገላ. 3:14 የክርስቶስ የመቤዠት አንዱ ጥቅም፣ አሕዛብ ለአብርሃም የተሰጠውን የበረከት ተስፋ ተካፋዮች መሆናቸውን ነው ይላል። በተለይም የመንፈስ ቅዱስ ተስፋ ተካፋይ መሆናቸው ላይ ነው። እንዲሁም በገላ. 4:5፣ «ከክርስቶስ መዋጀት ወይም መቤዠት የተነሣ የልጅነትን ሙሉ መብት ሰጠን» ይላል። በኢየሱስ ለሚያምኑት ሁሉ እግዚአብሔር የእርሱ የሆነው ሁሉ ወራሾች የመሆንን መብት ሰጣቸው በማለት ጽፎአል። በቲቶ 2:14 ክርስቶስ ከዐመፅ አንጽቶ የራሱ ሕዝብ ሊያደርገን የተቤዠንና የዋጀን መሆኑን ያረጋግጣል። በራእይ 5:10 ከነገድ ሁሉ፣ ከቋንቋም ሁሉ፣ ከወገንም ሁሉ፣ ከአሕዛብ ሁሉ መንግሥትና ካህናት ሆነው በምድር ላይ ይነግሡ ዘንድ በጉ ዋጃቸው ይላል። በክርስቶስ የሚያምኑ ሁሉ ዛሬም ሆነ ለዘላለም የበለጸገ ውርስ ባለቤቶች ይሆኑ ዘንድ የክርስቶስ ቢዛነት ሁሉንም ዋጀ ይላል።

አዲስ ኪዳን ስለ ክርስቶስ መቤዠት የሚያስተምረን ሦስተኛው ቁም ነገር፣ መዋጀቱ እጅግ ክቡር በሆነ ዋጋ ስለ መገኘቱ ነው።

ኢየሱስ በክቡር ደሙ ገዝቶ ተቤዠን። የኢየሱስ የመሥዋዕትነት ሞት በእርሱ የምናምነውን ሁሉ ከኃጢአት፣ ከኃጢአት ቅጣትና ከሚያስከትለውም የክፉት ውጤት ሁሉ ተቤዠን ነፃ በማውጣት የእግዚአብሔር ልጆች ለመሆን እንድንበቃና ወራሾችም እንድንሆን አበቃን። በኤፌ. 1:7 ቢዛነታችንን በክርስቶስ ደም አገኘን ይላል። ቲቶ 2:14 ደግሞ ክርስቶስ እኛን ለማዳን ነፍሱን ስለ እኛ ሰጠ ይላል። እንደዚሁም ዕብራውያን 9:12 ክርስቶስ በደመ ዘላለማዊ ቢዛነትን አስገኘልን ይላል። 1ኛ ጴጥ. 1:18-19 በክቡር የክርስቶስ ደም የተዋጀን መሆናችንን በግልጽ ያስረዳል። እንዲሁም ሐዋርያዊ በሚያልፍ ነገር፣ እንደ ብርና ወርቅ ባለ ላይሆን ነውርና እድፍ በሌለው

በክርስቶስ ደም ተዋጃችሁ ይላል። ብርና ወርቅ ጠቃሚዎች ናቸው፤ ከባድ ሀብቶችም ናቸው፤ ነገር ግን በዚህ ዓለም ላይ አላፊና ጠፊ የሆኑ ነገሮች ከኃጢአት ለመዋጀትና ነፃ ለማውጣት አይችሉም። ፍጹም የሆነ የደም መሥዋዕትነት ብቻ ከኃጢአት የመዋጀት ኃይል አለው። ክርስቶስ ተቤሾቶናል፤ ይሁን እንጂ፤ የዋጀን በገንዘብ ሳይሆን በራሱ ደም ነው። ማር. 10:45 «መዋጀት» በሚለው ቃል አይጠቀምም። የሚጠቀመው «ቤዛ» በሚለው ቃል ሲሆን፤ ክርስቶስ ነፍሱን በቤዛነት ሰጠ ይላል (በተጨማሪም ማቴ. 20:28ን ይመልከቱ)። ቤዛነት፤ አንድን ሰው ለማስለቀቅ (ለማስፈታት) የሚከፈል ዋጋ ነው። ቤዛ ባሪያን ከባርነቱ ለማስለቀቅ ወይም የጦር ምርኮኛን ከጠላት እጅ ለማስለቀቅ የሚከፈል ዋጋ ነው። ክርስቶስ እኛን ከኃጢአት፤ ከኃጢአት ቅጣትና ኃጢአት ከሚያመጣቸው የከፋ ውጤቶች ሊያስለቅቅንና ነፃ ሊያወጣን ራሱን አላልፎ ሰጥቷል። 1ኛ ጢሞ. 2:6 ደግሞ ራሱንም ለሁሉም ሰው ቤዛ ሰጠ ይላል። እንዲሁም ራእይ 5:9 ክርስቶስ ከወገን ሁሉ በደሙ ዋጀ ይላል።

የክርስቶስ ደም እንዴት ሊገዛን ቻለ? በቤተ ክርስቲያን የመጀመሪያዎቹ ዓመታት አንዳንድ ሰዎች ክርስቶስ ለሰይጣን ቤዛ ከፍሎ የተቤገዡን ይመስላቸው ነበር። እንደ መሰላቸው ሰይጣን የኃጢአት ምርኮ አድርጎ ስለ ያዘን ክርስቶስ እኛን ከእጁ ነፃ ለማውጣት ቤዛ መክፈል ነበረበት ይላሉ። መጽሐፍ ቅዱስ የክርስቶስ ሞት ቤዛነት መሆኑን ቢያስተምረንም፤ ይህ ቤዛነት የተከፈለው ለሰይጣን ነው ብሎ አያስተምረንም። ኢየሱስ ለሰይጣን ቤዛ ከፈለ የሚለው አስተሳሰብ ለሰይጣን ከፍ ያለ ኃይልና የቁጥጥር አቅም የሚሰጥ ነው። ሰይጣን ከእግዚአብሔር አንዳችን ነገር ለማግኘት የመጠየቅ መብት የለውም። በአንጻሩም ኃጢአተኞች ለሰይጣን የሚከፍሉት ዕዳ የለባቸውም። መጽሐፍ ቅዱስም ይህንን አያስተምርም። ገላ. 3:13 ኢየሱስ ስለ እኛ መርገም ሆኖ እንደ ዋጀን ያስተምራል። እንደ ተገነዘብነው ሁሉ ክርስቶስ በመስቀል ላይ በሞተ ጊዜ፤ ለእግዚአብሔር ሕግ ካለመታዘዛችን የተነሣ ለእኛ ይገባን የነበረውን ቅጣት እርሱ ተሸክመ። ስለዚህ የኢየሱስ ሞት የኃጢአት ቅጣታችንን ከፈለ። ለኃጢአት ቅጣት እንዲከፈል የፈለገው እግዚአብሔር እንጂ ሰይጣን አይደለም። ለእኛ ኃጢአት ቤዛ የሆነውን ዋጋ ኢየሱስ የከፈለው ለእግዚአብሔር ነው። ስለዚህ ኢየሱስ የቤዛነትን ዋጋ ለሰይጣን ከፈለ የሚለው አስተሳሰብ ሐሰተኛና በጣም አደገኛ ትምህርት ነው። ኢየሱስ በመስቀል ላይ በሞተ ጊዜ የእኛን ቅጣት ዋጋ በመክፈል ገዝቶናል።

ኢየሱስ በመስቀል ላይ በሞተ ጊዜ የእግዚአብሔር ልዩ ሰዎችና ወራሾች እንድንሆን ከኃጢአት፤ ከኃጢአትም ውጤቶች ዋጀን፤ ነፃ አወጣን። የኃጢአታችንን ቅጣት በመክፈል ገዛን፤ በራሱ ደም ለራሱ እንድንሆን ተቤገን። ሆኖም የክርስቶስ ፍጹም የመቤገት ሥራ ፍጻሜ የሚያገኘው ወደ ፊት ነው።

26ኛ ጥያቄ፡- ሉቃስ 21:25-28 አንብቡ። ሀ) ይህ መዋጀት በምን ጊዜ ፍጻሜ ያገኛል (በተለይም ቁጥር 27 ይመልከቱ)? ለ) ከምንድን ነው መዋጀት የሚያስፈልገን?

27ኛ ጥያቄ፡- ኤፌ. 4:30 አንብቡ። ሀ) መንፈስ ቅዱስ ለምን ጉዳይ አተመን? ለ) ኤፌ. 1:13-14 አንብቡ። መንፈስ ቅዱስ የምን ዋስትና ይሰጠናል?

28ኛ ጥያቄ፡- ሮሜ 8:23 አንብቡ። ወደፊት የሚዋጀው ምንድን ነው?

ክርስቶስ ለሰዎች የሚያደርገው መቤዠት ፡ እርሱ ተመልሶ በሚመጣበት ጊዜ ይሟላል። በዚያን ጊዜ ሕዝቡ ከኃጢአትና ከኃጢአትም ከፋ ውጤቶች ያገኙትን መዳን ፈጽሞ ለዘላለማዊ ሕይወት ክብር እንዲበቁ ያደርጋቸዋል። በሉቃስ 21:25-28 ውስጥ፣ የሰው ልጅ በኃይልና በብዙ ክብር በደመና ሲመጣ ምድርን ከሚሞላው መከራና ሥቃይ ሕዝቡን እንደሚያድን ተስፋ ተስጥቷል። በኤፌ. 4:30 ክርስቶስ የሚመለስበትና እኛም በፊቱ የምንቀርብበት ቀን «የቤዛነት ቀን» ተብሏል። መንፈስ ቅዱስ የክርስቶስ መሆናችንን በማተም በዚያን ቀን እግዚአብሔር የሚያወርሰንን ለመቀበል እንድንበቃ ይጠብቀናል፡ ይንከባከበናል (ኤፌ. 1:13-14)። ሮሜ 8:23 «ክርስቶስ በሚመለስበት ጊዜ ሰውነታችን በመጨረሻው ፍጹም ይዋጃል» ይላል። ምንም እንኳን ለዘላለም ከተፈረድብን የኃጢአት ቅጣት ነፃ ብንወጣም፣ አሁንም በዚያው ሚች በሆነው በአሮጌው ሥጋችን ውስጥ ነው የምንኖረው። በዚህ ሕይወት ውስጥ እስካለን ድረስ በሥጋ መሞታችን አይቀሬ ነው። በሰውነታችን አሁንም ቢሆን በሥጋ እየሞትን ነን። ነገር ግን ክርስቶስ ተመልሶ በሚመጣበት ጊዜ ዳግም የማይሞት አካል እንለብሳለን (1ኛ ቆሮ. 15:50-57)። ከዚያም ሰውነታችን ከሞት ነፃ ይወጣና የክርስቶስ የመቤዠቱ ተግባር ፍጻሜ ያገኛል።

ክርስቶስ የራሱ ሊያደርገን በራሱ ደም ገዝቶ ከኃጢአት ነፃ አውጥቶናል። ታዲያ የእኛ ምላሽ ምን ሊሆን ይገባል?

29ኛ ጥያቄ፡- 1ኛ ቆሮ. 6:19-20 አንብቡ። ሀ) «በዋጋ የተገዛን» በመሆናችን እንዴት መኖር ይገባናል? ለ) ለዚህ ትእዛዝ ምላሽ የምትሰጡባቸውን ሦስት ግልጽ መንገዶች ጻፉ።

በ1ኛ ቆሮ. 6:19-20 ውስጥ ሐዋርያው ጳውሎስ ኢየሱስ ሲገዛን ከዚህ በኋላ እኛ ለራሳችን እንዳልሆንን ያሳስበናል። አሁን እንግዲህ የእርሱ ነን። የእርሱም ከመሆናችን የተነሣ የምንኖረውም ሆነ የምንሠራው ሁሉ እግዚአብሔርን የሚያስከብር መሆን አለበት። ስለዚህ ትምህርትም ሆነ መጋቢትም በምንመርጥበት ጊዜ ምርጫችን ብዙ ገንዘብ ወይም ከፍ ያለ ክብር ለራሳችን የሚያስገኛልንን ሳይሆን ከሁሉም በላይ ለእግዚአብሔር ክብር የሚያመጥ ሊሆን ይገባል። የዕለት ሥራችንንም በምናከናውንበት ወቅት አለቃችን በሚመለከተን ጊዜ ብቻ ለመሥራት መሞከር ወይም በሌሎች አንደበ፣ ለመመሥገን መሥራት ከእኛ አይጠበቅም። በዚህ ፈንታ ሥራችን እግዚአብሔርን ለማስከበርና ለማስመስገን መሆን አለበት። ከንደኞቻችን ወይም ከወዳጆቻችን ጋር ጊዜ በምናላልፍበት ወቅት በምንኖረው

በምንሠራው ሁሉ ግባችን እግዚአብሔርን ለማክበር ይሁን። ክርስቶስ የዋጀንና የገዛን በመሆናችን፤ ካሁን ወዲያ እኛ የራሳችን አይደለንም። ስለዚህ የእግዚአብሔር ስለሆነ በምናደርገው ሁሉ እርሱን ማክበር አለብን።

ሦስተኛ ቀን- የኢየሱስ ሞት በሰይጣን ላይ ታላቅ ድልን አስገኝቷል- ክፍል አንድ

ባለፉት በርካታ የትምህርታችን ክፍለ ጊዜያት ላይ ክርስቶስ በመስቀል ላይ ስለፈጸማቸው አብዛኛዎቹ ሥራዎች ተመልክተዋል። ኢየሱስ በመስቀል ላይ በተሰቀለ ጊዜ በእኛ ፈንታ መሥዋዕት ሆኖ ስለ ኃጢአታችን ሞተ። እግዚአብሔር በኃጢአታችን ላይ የነበረውን የጽድቅ ቁጣ አስታገሠልን። ከእግዚአብሔርም ጋር አስታርቆ ከኃጢአታችን ተቤገንን፤ ከኃጢአታችን ቅጣትና ከክፉ ውጤቶቹም አዳነን። ነገር ግን የኢየሱስ ሞት በመስቀል ላይ በሰይጣንና በመናፍስቱ ላይ ድልን ለመቀዳጀት ይረዳል? በኢትዮጵያ ውስጥ የሚኖሩ ብዙ ሰዎች ሰይጣንና ክፉ መናፍስትን ይፈራሉ። ኢየሱስ በመስቀል ላይ ሞቶ የሰጣቸው ደኅንነት ሊከላከላቸው ይችላል? ደግሞስ አንድ ክርስቲያን ሰይጣንን የሚፈራበት ምክንያት አለው?

30ኛ ጥያቄ፡- በአካባቢአችሁ የሚኖሩ ሰዎች ስለ ሰይጣንና ስለ መናፍስቱ ምን ያስባሉ? ይፈሯቸዋል? ከሆነ ሰዎች ከክፉ መናፍስት ለመከላከል የሚያደርጓቸውን ድርጊቶች በማስታወሻ ደብተራችሁ ላይ ጻፉ።

በኢትዮጵያ ውስጥ የሚኖሩ ብዙ ሰዎች ራሳቸውን ከሰይጣንና ከክፉ መናፍስቶቹ ለመከላከል የተለያዩ ነገሮችን ያደርጋሉ። የማያምኑ ሰዎች ራሳቸውን ከጠንቋዮችና ከቃልቻዎች ከሚላኩ መናፍስቶች ለመከላከል ይጥራሉ። ሙስሊሞች የሙስሊም ቅዱስ ሰው መምሕር (አሊም) ከሚያደርገው ምትሐት ለመከላከል ይሞክራሉ። እንደዚሁም ራሳቸውን ክርስቲያን አድርገው የሚቆጥሩ ሰዎች ቂስ ወይም ደብተራ ቤታቸው መጥቶ በመድገም በመስቀል ወይም ጠበል በመርጨት ካልተከላከለላቸው በስተቀር ሰይጣንና መናፍስትን ይፈራሉ፤ ሥጋትም ያድርባቸዋል። ሌሎች እንዲህ ያሉ ሰዎች ደግሞ ወንጌላዊ ወይም መጋቢው ከቤታቸው ሕንጻ ውስጥ አለ የሚሉትን ሰይጣን ካላባረረላቸው ፍርሃት ያድርባቸዋል። ራሳቸውን ክርስቲያን ብለው የሚጠሩ ሰዎች ክርስቶስ ሰይጣንን ስለ ማሸነፉ መጠነኛ ግንዛቤ ሊኖራቸው ይችላል። አብዛኛውን ጊዜ የሚፈጽሙት ድርጊት ግን የክርስቶስ ድል ዛሬም ከሰይጣንና ከዲያብሎስ ሊጠብቃቸው እንደሚችል እንደማያምኑ ሰዎች ዓይነት ነው።

ነገር ግን መጽሐፍ ቅዱስ እንደሚያረጋግጥልን፤ ክርስቶስ በመስቀል ላይ ሞቱና በትንሣኤው በሰይጣን ላይ ድልን ስለ ተቀዳጀ አማኞች ሰይጣንን ከቶ ሊፈሩት አይገባቸውም። እግዚአብሔር ለበጎ ከሚፈቅደው በስተቀር፤ ሰይጣን ማንኛውንም አማኝ የማስፈራራት ወይም የመጉዳት ኃይል የለውም። መጽሐፍ ቅዱስ ክርስቶስ በሰይጣን ላይ ስለተቀዳጀው ድል ምን ያስተምረናል?

(በዛሬውና በነገው ዕለት የምናጠናው የክርስቶስ ድል በሰይጣን ላይ የሚለው ማውጫ የተወሰደው ጆን ስቶት «The Cross of Christ» [«የክርስቶስ መስቀል»] ብለው ከጻፉት መጽሐፍ ላይ ነው።)

1. በኤድን ትንቢት የተነገረው ድል

31ኛ ጥያቄ፡- ዘፍጥረት 3፡14-15 አንብቡ። ሀ) እንዲሁም እርሶን በሴቲቱ ዘር ላይ ምን ታደርጋለህ አለው? ለ) የሴቲቱ ዘር በእርሶ ላይ ምን ያደርጋል አለ?

ስለ አዳምና ሔዋን ኃጢአት በዘፍጥረት 3 ውስጥ በተጻፈው መሠረት አጥንተናል። በዚህ ታሪክ ውስጥ እንደተመለከትነው ሰይጣን በእርሶ ተመስሎ መጥቶ ሔዋን የእግዚአብሔርን ትእዛዝ ጥላ ኃጢአት እንድትሠራ ፈተናት። በዘፍጥረት 3፡15 ውስጥ ሰይጣን በዓለም ላይ ኃጢአትን በማምጣቱ እግዚአብሔር በሰይጣን ላይ የፍርድን ትንቢት ተናገረ። እግዚአብሔርም ወደፊት ሰይጣን የሴቲቱን ዘር ስኮና ይቀጠቅጣል። የሴቲቱ ዘር ግን በተራው የሰይጣንን ራስ ይቀጠቅጣል ሲል ተናግሮአል። እግዚአብሔር በሰዎችና በእርሶ መካከል ያለውን ጠላትነት ከሰይጣን ጋር ለሚያካሂደው ጦርነት ምሳሌ አድርጎ አቅርቦታል። አንድ ቀን እግዚአብሔር ከሴቲቱ ዘር ፍጹም የሆነን ሰው አዳኝ አድርጎ ያስነሣል። እግዚአብሔር ሰይጣን የሰውን ስኮና ይቀጠቅጣል ሲል፤ አንድ ዓይነት ጉዳትን ያደርስበታል ማለቱ ነው። ነገር ግን ሰውዬው የሰይጣንን ራስ ይቀጠቅጣል ሲል፤ ሰውዬው ሰይጣንን ጨርሶ ድል በማድረግ ይደመስስዋል ማለቱ ነው። ያለጥርጥር ትንቢቱ የተነገረለት ያ ሰውም አምላክም የሆነው ኢየሱስ ክርስቶስ ሲሆን፤ እርሱም ከድንግል ማርያም የተወለደው የሔዋን ዘር ነው። ስለ እርሱ ጉዳት የተነገረው ትንቢት የሚያመለክተው ስቅለቱን ነው፤ ሰይጣን ሥራውን በአይሁድ መሪዎች በኢሳይያስና በሮማውያን ወታደሮች አማካይነት በመሥራት ኢየሱስን ለማስገደል ቻለ። ነገር ግን በዘፍጥረት 3 ውስጥ እግዚአብሔር ስለ ወደፊት የሰይጣን መሸነፍ ይተነብያል። እርሱ እንዴት ተሸነፈ?

2. በኢየሱስ አገልግሎት ድሉ ተጀመረ

32ኛ ጥያቄ፡- ሉቃስ 10፡1-2፤ 9፡17-19 አንብቡ። ሀ) ኢየሱስ 72ቱን ምን እንዲያደርጉ ላካቸው? ለ) ውጤታቸው ምን ነበር? ሐ) ኢየሱስ እነዚህን ውጤቶች እንዴት ተቀበላቸው?

33ኛ ጥያቄ፡- ሉቃስ 11፡20 አንብቡ። ኢየሱስ አጋንንትን ሲያስወጣ፤ ምን ያረጋግጥ ነበር?

ኢየሱስ በምድር ላይ ያገለግል በነበረበት ጊዜ ከተከታዮቹ መካከል ሰ ሁለቱን መርጦ እንዲሰብኩ፤ እንዲፈውሱና አጋንንትን እንዲያወጡ ላካቸው ይህን በሚያደርጉበት ጊዜ የእግዚአብሔርን መንግሥትና እግዚአብሔር በምድር ሁሉ ላይ ገዥ መሆኑን ያሳዩ ነበር። ከተልዕኮአቸው በተመለሰ ጊዜም ትልቅ ስኬት እንዳገኙ ሪፖርት አቀረቡለት። እነርሱም በኢየሱስ ስምና ሥልጣን አጋንንትን አስወጡ። ኢየሱስም ይህ ድርጊት የሰይጣን ሽንፈት እንደሚያመለክት ተረዳ። ኢየሱስም በእርሱ ሥልጣን ሥር ሰይጣን

ከሚያደርሰው ጉዳት ሁሉ እንደሚጠበቁ ቃል ገባላቸው። ለእነዚህ ሰባ ሁለቱ ኢየሱስ የሰጣቸው ሥልጣን ኢየሱስ በዚህ ምድር ላይ በነበረ ጊዜ ይፈጽማቸው የነበሩትን ተግባራት የሚያመለክት አንድ ምሳሌ ነው። ኢየሱስ አጋንንትን በሚያስወጣበትም ጊዜ ወይም በሰይጣን ኃይል የታመመ ሰውን በሚፈውስበት ጊዜ ሰይጣንን ማሸነፉን የሚያመለክት ነበር። እርሱም የእግዚአብሔር መንግሥት እዚሁ በምድር ላይ በእርሱ ውስጥ መሆንዋን ያረጋግጥ ነበር። የሰይጣንንም መሸነፍ መጀመሩ ነበር። የኢየሱስ አገልግሎት በምድር ላይ መጀመር በሰይጣን ላይ ድል የመቀዳጀቱ መጀመሪያ ነበር። እውነተኛው ድል ግን የተገኘውና የተፈጸመው ሽንፈት በመሰለው በኢየሱስ ስቅለት ነው።

3. በኢየሱስ ስቅለት የተገኘ ድል

34ኛ ጥያቄ፦ የሐንስ 12:31 አንብቡ። ኢየሱስ በተሰቀለ ጊዜ በሰይጣን ላይ ምን ይደርስ ነበር?

ከስቅለቱ አንድ ሳምንት ቀደም ብሎ ኢየሱስ በኢየሩሳሌም ተሰብስበው ለነበሩ ሰዎች ንግግር አደረገ። በመናገርም ላይ ሳለ ድምፅ ከሰማይ መጣ። አብዛኞቹ ሰዎች ስለ ድምጹ በግልጽ አልተረዱም ነበር። በዚህን ጊዜ ኢየሱስ ሊያውቁት በሚገባ ቃል እግዚአብሔርን በእርሱ ላይ በሚፈጸመው ነገር እንደሚከብር መናገሩን ገለጸላቸው። ሊሆን ያለው ነገር ምን ነበር? ኢየሱስ የሚሰቀልበት ጊዜ ቀርቧል። ኢየሱስም ቀጥሎ እርሱ በሚሰቀልበት ጊዜ ሰይጣን ወደ ውጭ እንደሚጣል ገለጸላቸው። በተመሳሳይ መንገድ ከግለሰቦች ሕይወት ውስጥ አጋንንትን ባስወጣበት ጊዜ ሁሉ ሰይጣንን ሊያሸንፍ ቆይቷል። አሁን ግን በበለጠ መንገድ ሰይጣንን ሊያሸንፈው ነው። ሰይጣን በዓለም ያለውን የቁጥጥር መረብ ሊበጣጥስበት ነው። በየትም ስፍራ ያሉ ሰዎች ሁሉ ከሰይጣን ቁጥጥር ነፃ እንዲወጡ መንገድ ሊያመቻች ነው። መስቀል ሰይጣን የሚሸነፍበት ታላቁ ነገር ሊሆን ነው። የኢየሱስ በመስቀል ላይ መሞት እንዴት የሰይጣን መሸነፊያ ሊሆን ይችላል?

35ኛ ጥያቄ፦ ቆላ. 2:13-15 አንብቡ። ሀ) እግዚአብሔር በሕይወት እንድንኖር ከማድረጉ በፊት ሁኔታችን እንዴት ነበር? ለ) እግዚአብሔር በዕዳው ጽሕፈት ላይ ምን አደረገ? ሐ) ይህ ምን ግለት ይመስላችኋል? መ) እግዚአብሔር በአለቆችና በሥልጣናት ላይ ምን አደረገ?

በሦስተኛው ክፍለ ትምህርት ውስጥ ስለ ተሠገም ምሥጢር ለመረዳት ቆላ. 2:13-15 በአጭሩ ማጥናታችን የሚታወስ ነው። ነገር ግን ክርስቶስ በተሰቀለ ጊዜ እንዴት አድርጎ ሰይጣንን እንዳሸነፈ ለመገንዘብ ይህንን ጥቅስ አሁን በዝርዝር ማጥናት ይኖርብናል። በቆላ. 2:13-15 ውስጥ ሐዋርያው ጳውሎስ እግዚአብሔር አዲስ መንፈሳዊ ሕይወትን እንደ ሰጠን ይናገራል። በበደላችንና ሥጋችንን ባለመገረዛችን ሞተን እንደ ነበርን ያሳስበናል። ይህም ከመጻፍችን በፊት መንፈሳዊ ሕይወት እንዳልነበረንና ከእግዚአብሔር ጋር ግንኙነት እንደማናደርግ ያስረዳል። ስለዚህ ከእግዚአብሔር የተለየንና እርሱንም የምንቃወም ነበርን። እኛ በዚህ መንፈሳዊ ሞትና

በእግዚአብሔርም ላይ መንፈሳዊ ተቃውሞ ሳለን እግዚአብሔር ግን መንፈሳዊ ሕይወትን ሰጥቶ ኃጢአታችንን ይቅር አለን። እግዚአብሔር እንዴት ይህን አደረገ? ይህን ያደረገው ክርስቶስ በመስቀል ላይ በፈጸመው ተግባር ነው።

ጳውሎስ ክርስቶስ በመስቀል ላይ የፈጸመው ተግባር ሁለት ደረጃዎች እንደ ነበሩት ይናገራል። አንደኛው ደረጃ፡ «በእኛ ላይ የነበረውን የሚቃወመንንም በትእዛዝ የተጻፈውን የዕዳ ጽሕፈት ደመሰሰው» የሚለው ነው። በመጀመሪያው የግሪኩ ጽሑፍ «ደመሰሰው» የሚለው ቃል በጥቅም ላይ የዋለው ከቁራጭ ወረቀት ላይ ቀለምን ማጠብ ወይም አንዱ ሰው ለሌላው ያበደረውን የዕዳ ገንዘብ መሰረዝና መተው በሚለው የአነጋገር ዘይቤ ነበር። «የተጻፈ ዕዳ» የሚለው በመጀመሪያው ግሪክ የተመለከተው አገላለጽ የባለዕዳነትን የምስክር ወረቀት የሚያሳይ ነበር። አንድ ሰው ብድር በሚወስድበት ጊዜ ዕዳ ያለበት መሆኑን የሚያሳይ ወረቀት ይፈርም ነበር። አበዳሪው ያለውን የብድር ገንዘብ አገልጋዮቹ ይህን ወረቀት በማሳየት ይሰበሰቡ ነበር። ጳውሎስም ማለት የፈለገው ሁላችንም ባለዕዳዎች ነን ለማለት ነው። ዕዳው ምንድን ነው? ዕዳው ትእዛዝ አለው ይላል። ጳውሎስ የሚናገረው ስለ ሕጉ ነው። እርሱ የሚለው እግዚአብሔር ሕጉን የሰጠው ሰዎች እንደ መስፈርት አድርገው እንዲጠብቁት ነው። ሁላችንም ሕጉን የመጠበቅ ዕዳ አለብን። ነገር ግን ሕጉን አልጠበቅንም። የሰው ልጅ ሁሉ ለእግዚአብሔር ሕግ አልታዘዘም። በመሆኑም እያንዳንዱ ሰው ለእግዚአብሔር የሚከፍለው ግዙፍ ዕዳ አለበት።

36ኛ ጥያቄ፡- እናንተ ወይም የቤተሰባችሁ አባል የሆነ ሰው ዕዳ ውስጥ ገብቶ ያውቃል? ሰዎች የሌላው ሰው ባለ ዕዳ ሊሆኑ ምን ይሰማቸዋል?

ዕዳ አደገኛ የሆነ ሸክም ነው። እናንተ ወይም የምታውቁት ሰው ቤት ለመሥራት፣ ወይም ለማደስ፣ ወይም ለልጆቹ ትምህርት፣ ወይም ለጋብቻ ድግስ ተበድራችሁ ይሆናል። ሰዎች የብድር ገንዘብ ሲኖርባቸው ብዙ ጊዜ ይፈራሉ፣ ደግሞም ከባድ የሆነ ሸክም ይሰማቸዋል። በአንዳንድ ሀገራት ውስጥ አንድ ሰው የተበደረውን ገንዘብ መክፈል ካልቻለ ዕዳውን ለመክፈል ቤቱን ወይም ሌላውን ንብረቱን ይነጠቃል። በጳውሎስ ጊዜ ደግሞ ዕዳውን መክፈል ያልቻለ ሰው በባርነት ይወሰዳል። ወይም ሚስቱና ልጆቹ ለባርነት ይሸጡ ነበር። ብዙ ዕዳ አስፈሪ ነው። ምክንያቱም ሕይወታችንን ሊያበላሽ ይችላል። ነገር ግን በእግዚአብሔር ፊት ያለብን ዕዳ በገንዘብ ዕዳ ምክንያት ከሚደርስብን ችግር ጋር ሲነጻጸር ከምንም አይቆጠርም። ሕጉን መጠበቅ ባለመቻላችን የእግዚአብሔር ቁጣ ይደርስብናል። ከዚህም የተነሣ ዘላለማዊ ሞት ይመጣብናል።

ነገር ግን ክርስቶስ በተሰቀለ ጊዜ ዕዳችንን ስለ ክፈለ፣ ዕዳችን ተደምስሶናል። የነበረብን ዕዳ ጳውሎስ እንዳለው «በመስቀሉ ላይ በሚሰማር ተቸነከረ»። በጥንቱ ዓለም አንድ ሰው በሚሰቀልበት ጊዜ ዕዳው ተጽፎ ከራሱ በላይ በመስቀሉ ላይ ይቸነከር ነበር። ኢየሱስም በተሰቀለ ጊዜ ጴጥሎስ፡ «የአይሁድ ንጉሥ» የሚል ጽሑፍ በመስቀሉ በላይ እንዲቸነከር

አስደረገ (ዮሐ. 19:19)። የኢየሱስ የታወቀ ወንጀል፣ ንጉሥ ነኝ ብሎ መናገሩ ነበር። ጳውሎስ ኢየሱስ የተሰቀለበት እውነተኛው ወንጀል ይህ አይደለም ይላል። በሰዎች ዓይን ያልታየ ነገር ግን በእግዚአብሔር ዘላለማዊ ዓይን የታየ ሌላ ወንጀል በክርስቶስ ላይ ሆኖ በመስቀሉ ላይ ተቸንክሯል። ክርስቶስ የተሰቀለበት ዋናው ወንጀል የሰው ልጅ የእግዚአብሔርን ሕግ መጠበቅ ባለመቻሉ ነው። ስለዚህ እኛ የእግዚአብሔርን ሕግ ለመጠበቅ ባለመቻላችን ክርስቶስ በመስቀል ላይ የእግዚአብሔርን ቁጣ ተቀበለ። የእግዚአብሔርን ሕግ መጠበቅ ባለመቻላችን በመስቀል ላይ ሥቃይን መቀበል ነበረብን። ዳሩ ግን ክርስቶስ የእግዚአብሔርን ቁጣ ተቀብሎ በእኛ ፈንታ በመስቀል ላይ ተሠቃየ። እርሱ በመስቀል ላይ በተሠቃየ ጊዜ ዕዳችንን ከፈለ። እኛ ሕጉን ለመጠበቅ ያልቻልንበትን ዕዳ ከፈለ። ሕጉን ለመጠበቅ ያልቻልንበት ዕዳ ስለ ተከፈለ፣ እግዚአብሔር ዕዳችንን አስቀርቶ ንጹሕ በማድረግ ኃጢአታችንን ይቅር አለን።

በመጀመሪያ ደረጃ እግዚአብሔር ኃጢአታችንን ይቅር ብሎ አዲስ ሕይወትን የሰጠን ሕግን ለመጠበቅ ባለመቻላችን የነበረብንን ዕዳ መሰረዙ ነበር። ይህም ሊሆን የቻለው ኢየሱስ ዕዳችንን በመስቀል ላይ በመክፈሉ ነው። ነገር ግን እግዚአብሔር ዕዳችንን በሰረዘ ጊዜ ሁለተኛና አስደናቂ የሆነው ውጤት ኢየሱስ በሰይጣን ላይ ድልን ተቀዳጅቶ፣ ከኃይሉ እኛን ነፃ ማውጣቱ ነበር! ጳውሎስ እንደሚለው ዕዳችን በተሰረዘ ጊዜ አለቆችና ሥልጣናት ዕቃ ጦራቸው ከአገልግሎት ውጭ ሆነ ይላል። «አለቆችና ሥልጣናት» የተባሉት ሰይጣንና መናፍብቱ ናቸው (ኤፌ. 6:12፤ 1ኛ ቆሮ. 15:25)። የእግዚአብሔርን ሕግ ከመጣሳችን የተነሣ ከእርሱ ተለይተን በሰይጣን ቁጥጥር ሥር ነበርን። ሰይጣንም በኃይሉ ሥር አስገብቶን ነበር። የሰይጣን ባሪያዎች ስለሆንን ማድረግ የነበረብን ለሰይጣንና ለፈተናው መታዘዝ ነበር። በትናንትናው ትምህርታችን ላይ እንደተመለከትነው፣ ለሰይጣን የምንከፍለው ምንም ዓይነት ዕዳ የለብንም። ሕጉን ባለመጠበቃችን ለእግዚአብሔር ዕዳ አለብን። ዕዳችንን ለእግዚአብሔር ልንከፍለው ስላልቻልን ሰይጣን በኃጢአት ባርነት ውስጥ አስገባን። ከዚህ የተነሣ ወጥመድ ውስጥ ገባን፣ ታሰርን፣ በሰይጣን መንግሥት ውስጥ ያላንዳች እርዳታ ቀረን። ከዚህም በስተቀር የኃጢአታችንን ቅጣት እንድንቀበል ተፈረደብን።

በሰይጣን ኃይል ሥር የጣለን ያለመታዘዝ ምሳሌ እነሆ። አንድ ሰው አገሩን መከዳቱን አስቡ። ይህ ሰው በጦርነት ጊዜ አገሩን ከድቶ ከጠላት ጎን ተሰልፎ ሲዋጋ ይታሰባችሁ። ይህ ሰው የአገሩን ሕግ ጥሶ አገሩን በመከዳቱ ቅጣት ይገባዋል። ይህ ከከዲ ሰው ከእስር አምልጦ ወደ ጠላት ካምፕ ሲደባለቅ ይታያችሁ። ሕግን ተላልፎ አገሩን ስለ ከዳ፣ ከአሁን ወዲያ በጠላት ቁጥጥር ኃይል ሥር ይተዳደራል። በገዛ እጁ ራሱን በጠላት ጎራ መደበ። ይህ ሰው ሌላ የሚሄድበት ስፍራ ስለሌለው፣ ጠላት የፈለገውን ነገር አብሮት ይሠራል። እንግዲህ በክርስቶስ ከማመናችን በፊት ሁላችንም ያደረግነው ይሄው ነበር። ኃጢአታችን የእግዚአብሔር ጠላቶች እንድንሆን ስላደረገን፣ የእግዚአብሔር ጠላት በሆነው በሰይጣን ኃይል ሥር አስገባን።

ነገር ግን ኢየሱስ በመስቀል ላይ በሞተ ጊዜ ስለ እኛ ኃጢአት ቅጣትን ተቀበለ። እርሱም ስለ እኛ ቅጣት ከተቀበለ በኋላ እግዚአብሔር ዕዳችንን ደመሰሰው። በእግዚአብሔር ላይ የፈጸምነው በደል በይቅርታ ተወገደ። ከአሁን ወዲያ ሰይጣን በእኛ ላይ ኃይል የለውም። ከአሁን ወዲያ ከጠላታችን ኃይል ነፃ ወጥተናል። ከጠላት መንግሥት ተላቅቀን ነፃ ወጥተናል። እንግዲህ ወዲህ ልንፈራውም ሆነ ልናገለግለው አይገባንም። ክርስቶስ ታላቅ ድልን በጠላታችን ላይ በመቀዳጀት በእግዚአብሔር መከፈል የነበረብንን ዕዳ እርሱ ስለ ከፈለልን ከሰይጣን ቁጥጥር ወጥተን ነፃ ሆነናል።

ጳውሎስ ኢየሱስ በሰይጣን ላይ ስለተቀዳጀው ድል ለማስረዳት ግልጽ በሆነ ሥዕላዊ አጻጻፍ ይጠቀማል። እንዲህ ይላል፡ «የአለቆችንና የባለሥልጣናትንም ማዕረግ በመግፈፍ በአደባባይ እያዘራቸው እንዲታዩ አደረገ» (ቆላ. 3:15)። ጠላት ተሸንፎ በምርኮ በሚወሰድበት ጊዜ መሣሪያውን ይገፈፋል። ክርስቶስ ሰይጣንና ሠራዊቱን ጨርሶ ስላሸነፋቸው መሣሪያቸውን እንዲጥሉና እንዲገፈፉ አደረገ። ከዚያም እንደ ድል አድራጊ ጀኔራል ምርኮዎቹን አስከትሎ ወደ ራሱ ከተማ መራቸው። ጠላቶቹ መሣሪያቸውን ተገፍፈው በሰንሰለት ተቆራኝተዋል። ይህ በመሆኑ አሁን የደከሙና የጠወለጉ፣ ኃይልም የራታቸው መሆናቸውን ማንም ሊመለከት ይችላል። በዚህም ኢየሱስ ሰይጣንና ከፋ መናፍስቱ ድል መመታታቸውንና በክርስቶስ ሞት ይቅርታ ባገኙት ላይ ሰይጣን ሥልጣን እንደሌለው አሳይቷል።

37ኛ ጥያቄ፡- ሀ) ክርስቶስ የኃጢአታችሁን ዕዳ ከፍሎ ሰይጣን በእናንተ ላይ የነበረውን ሥልጣን በማሸነፉ ምን ይለማችኋል? ለ) እንዴት መኖር እንደሚገባችሁ ታስባላችሁ?

ክርስቶስ በሰይጣን ላይ ድልን ተቀዳጅቶ በእግዚአብሔር መከፈል የነበረብንን ዕዳ በመከፈሉ ልናመስግነውና ልናወድሰው፣ ልናመልከውም ይገባናል። ከዚህ በኋላ ሰይጣን በእኛ ላይ የነበረውን ሥልጣን መፍራት አይኖርብንም። ክርስቶስ ባዘጋጀልን ሕይወት ውስጥ መኖር እንፈልጋለን። ከእንግዲህ ወዲያ የኃጢአት ባሪያዎችና የሰይጣን አገልጋዮች ሆነን አንኖርም። አሁን በእግዚአብሔር በመታዘዝ በእኛ የሚጠቅመንንና በእግዚአብሔርም አገልግሎት የሚውል ሕይወት ለመኖር እንችላለን።

ክርስቶስ በመስቀል ላይ በመሞቱ በሰይጣን ላይ በተቀዳጀው ታላቅ ድል ቢያንስ አንድ ሌላ ውጤት አለ።

38ኛ ጥያቄ፡- ዕብራውያን 2:15-18 አንብቡ። ሀ) ክርስቶስ በሞተ ጊዜ ዲያብሎስን ምን አደረገው? ለ) ክርስቶስ በሞተ ጊዜ በእኛ ምን አደረገ?

በሦስተኛው ትምህርት ውስጥ ዕብራውያን 2:10-18 ያለው ክፍል ስለ ተሠግዖ ምሥጢር የሚሰጠውን ትምህርት ለመረዳት በጥንቃቄ አጥንተን ነበር። ዛሬ ደግሞ ዕብ. 2:14-15 ኢየሱስ ሰውም አምላክም ሆኖ በመሞተ ስለተገኘው ውጤት የሚያቀርበውን ትምህርት እናጠናለን። ኢየሱስ ፍጹም አምላክ ስለሆነ በሞቱ ሰይጣንን አሸነፈ። ቁጥር 14፣ «ሰይጣን በሞት ላይ

ኃይል አለው። ይላል። በትምህርታችን በክፍል ሦስት ውስጥ እንደተመለከትነው ሰይጣን ሰዎችን የመግደል ኃይል አለው ወይም በሙታን ዓለም ላይ ይገዛል ማለት አይደለም። ይህ አሳብ የሚያስገነዝበው ኃላፊነት እንድንሠራ እኛን በመፈተን በኃላፊነታችን እንዳስፈረደብን ነው። ይህም፡ የሥጋ ሞት፣ መንፈሳዊ ሞት፣ ዘላለማዊ ሞት ነው። ነገር ግን በቀላ. 2:13-15 እንደተመለከትነው፣ ኢየሱስ በመስቀል ላይ በሞተ ጊዜ የኃላፊነታችንን ቅጣት ተቀበለና የበደላችንን ዕዳ ከፈለ። ኢየሱስ ከኃላፊነታችን ቅጣት ነፃ ሊያወጣን በሞተ ጊዜ ሰይጣን በእኛ ላይ የነበረውን ሥልጣን ደመሰሰው። ከዚህ በኋላ በኃላፊነት ምክንያት መፍራት ስለማይገባን ሞትንም የምንፈራበት ሰበብ የለም። ኢየሱስ በመስቀል ላይ በሰይጣን ላይ የተቀዳጀው ድል ከሞት ፍርሃት ነፃ አውጥቶናል። ኃላፊነታችን የቀረለን ለመሆኑ ሞስትና ስላለን ከአሁን ወዲያ በሞት ፍርሃት ምክንያት ባሪያዎች መሆናችን ቀርቷል።

39ኛ ጥያቄ፡- በሦስተኛው ክፍል ትምህርት ላይ በዚህ ጥቅስ የምታበረታቷቸውን የሦስት ሰዎች ስም ጽፋችሁ ነበር። ለመዳን በክርስቶስ የሚያምኑ ከሆኑ እነርሱም ሆኑ ወዳጆቻቸው ሞትን መፍራት እንደማይገባቸው አብራችሁ ተወያይታችኋል? ካልተወያየችሁ ስለዚህ ጉዳይ በዚህ ሳምንት ውስጥ ለመወያየት ዕቅድ አውጡ። ነገር ግን አስቀድሞችሁ ተወያይታችሁ ከሆነ አንድ የቤተሰብ አባል ባለፉት ወራት የሞተበት ሰው ፈልጋችሁ ይህን የማጽናኛ ቃል አካፍሉት።

በነገው ዕለት ደግሞ ክርስቶስ በሰይጣን ላይ ስለተቀዳጀው ድል ማጥናት እንጀምራለን።

አራተኛ ቀን - ኢየሱስ በሞቱ በሰይጣን ላይ ታላቅ ድልን ተቀዳጅቷል - ክፍል ሁለት

በትናንትናው ቀን ክርስቶስ በሰይጣን ላይ ስለተቀዳጀው ድል ማጥናት ጀምረን ነበር። የዚህ የድል ትንቢት የተነገረው በኤድን ገነት ውስጥ እንደ ነበረና ይህም ቀደም ብሎ በኢየሱስ አገልግሎት ውስጥ እንደ ተጀመረ እና ኋላም ክርስቶስ በመስቀል ላይ በሞተ ጊዜ ግቡን እንደ መታ ተገንዝበናል። በእርሱ ለሚያምኑት የክርስቶስ ድል ተጨባጭ ውጤት ምንድን ነው? በዛሬው ዕለት ኢየሱስ በሰይጣን ላይ ስለ ተቀዳጀው ድል ስለ ማሳወቅ፣ ስለ ማስፋፋትና ስለ ድሉ ጭጫ እናጠናለን።

በክርስቶስ ትንሣኤ የተገኘና የተነገረ ድል

የኢየሱስ ከሞት መነሣት በመስቀሉ በሰይጣን ላይ የተገኘውን ድል ያረጋገጠ ከመሆኑም በላይ የድሉን ውጤት ለዓለም ሁሉ አስተጋብቷል።

40ኛ ጥያቄ፡- የሐዋ. 13:37-39 አንብቡ። የትንሣኤው ውጤት ምንድን ነው?

41ኛ ጥያቄ፡- የሐዋ. 17:31 አንብቡ። ትንሣኤው ምንን አረጋገጠ?

42ኛ ጥያቄ፡- 1ኛ ቆሮ. 15:20፣ 23-26 አንብቡ። የኢየሱስ ትንሣኤ የሚሰጠው ሞስትና ምንድን ነው? በእነዚህ ምንባቦች ውስጥ ቢያንስ ሦስት መልሶችን ፈልጉ።

43ኛ ጥያቄ፡- ኤፌ. 1፡20-21 አንብቡ። እግዚአብሔር ኢየሱስን ከሞት ባስነሣው ጊዜ ምን ተፈጸመ?

44ኛ ጥያቄ፡- ኤፌ. 4፡8 አንብቡ። ኢየሱስ ወደ ሰማይ ባረገ ጊዜ ምን አደረገ?

የክርስቶስ ትንሣኤ ለሚያምኑበት ምን ጥቅም አስገኘላቸው? በአዲስ ኪዳን ውስጥ ክርስቶስ በመስቀል ላይ ያስገኘውን ድል ትንሣኤው በዋስትና አረጋግጣልን። ድሉም በዓለም ሁሉ ላይ ታወቀ። የሐዋ. 13፡37-39 እንደሚለው ኢየሱስ ከሞት በመነሣቱ በእርሱ የሚያምን ሁሉ የኃጢአትን ይቅርታ ያገኛል። ይህ ይቅርታም በሙሴ ሕግ አማካይነት የሚገኝ አይደለም ይላል። ትንሣኤው እንዳረጋገጠው በኃጢአታቸው ምክንያት በሰይጣን ባርነት ሥር ያሉና ስለ ኃጢአታቸውም ቅጣትን የሚጠባበቁ በኢየሱስ ክርስቶስ በሚሆን እምነት የኃጢአታቸውን ይቅርታ አግኝተዋል።

የሐዋ. ሥራ 17፡31 እንደሚለው ኢየሱስ አንድ ቀን በዓለም ላይ እንደሚፈርድ ትንሣኤው አረጋግጦአል። ኢየሱስ በፍጥረቱ ላይ ያለው የገዢነት ሥልጣን በሰይጣንና በአጋንንቱ ላይ ያለውንም ሥልጣን የሚጨምር መሆኑን በአዲስ ኪዳን የሚገኙ ብዙ የመጽሐፍ ቅዱስ ክፍሎች ይናገራሉ። ኢየሱስ በፍጥረት ሁሉ ላይ ፈራጅ እንደሚሆን በትንሣኤው ተረጋግጦአል። ኤፌ. 1፡20-21 እንደሚናገረው ክርስቶስ ከሙታን ተነሥቶ ወደ ሰማይ በወጣ ጊዜ፣ እግዚአብሔር ከግዛትና ከሥልጣን፣ ከኃይልና ከጌትነት በላይ አድርጎ አስቀመጠው ይላል። ሐዋርያው ጳውሎስ «ስለ ግዛት ሥልጣን፣ ኃይልና ጌትነት» በሚናገርበት ጊዜ በተለይ ስለ ሰይጣንና ስለ ሠራዊቱ መናገሩ ነው (ኤፌ. 6፡12፤ 1ኛ ቆሮ. 15፡25 ይመልከቱ)። የኢየሱስ ትንሣኤ ገዢነቸው ለመሆኑ፣ ትክክለኛ መብት ያለው ለመሆኑ ማረጋገጫ ነው። ጳውሎስ ኢየሱስ በሰይጣን ላይ ስለተቀዳጀው ድል የበለጠ ጉልህ ማብራሪያ በኤፌ. 4፡8 ውስጥ ስለ ትንሣኤና ስለ ዕርገት በተናገረው ላይ ገልጾአል። እንደሚለውም «ወደ ላይ በወጣ ጊዜ ምርኮን ማረክ፤ ለሰዎችም ስጦታን ሰጠ» ይላል። ኢየሱስ ከሞት ተነሥቶ ወደ ሰማይ ባረገበት ጊዜ ሁኔታው ልክ አንድ ጄኔራል ድል አድርጎ በወታደሮቹ ታጅቦ በጦርነት የያዘውን ምርኮ አስከትሎ ከጦር ሚዳ እንደሚመለስ ዓይነት ነበር። ይህ ድል ያደረገ ጄኔራል በሚኖርበት ከተማ የድል ሰልፍ ካደረገ በኋላ ለሠራዊቱ ስጦታ ያድላል። በጳውሎስ አጻጻፍ «ምርኮዎች» የተባሉት ሰይጣንና መናፍስቱ ናቸው። የኢየሱስ ሠራዊት ደግሞ ቤተ ክርስቲያን ናት። የጳውሎስ አባባል አንድ ጄኔራል ድል አድርጎ ሲመለስ ያገኘውን ምርኮ ይዞ እንደሚገባ ሁሉ፣ ኢየሱስም በመስቀል ላይ በሰይጣንና በሠራዊቱ ላይ የተቀዳጀው ድል በትንሣኤውና በዕርገቱ ተረጋግጦአል።

ምናልባት የክርስቶስ ትንሣኤ በሰይጣንና በሞት ላይ የተቀዳጀው ድል ማረጋገጫና ለዓለም ሁሉ ማወጃያ መሆኑን በይበልጥ የሚገልጸው ክፍል 1ኛ ቆሮ. 15፤ 1ኛ ቆሮ. 15፡20፣ 23-26 ይሆናል። ቃሉም፡ «የክርስቶስ ትንሣኤ ከሙታን ለሚነሡ ሁሉ በኩር ነው» ይላል። በአሥረኛው ትምህርት ውስጥ እንደተመለከትነው የክርስቶስ ትንሣኤ በእምነት የክርስቶስ ለሆኑት ሁሉ ከሙታን የሚነሡ ለመሆናቸው ዋስትና ነው። እንደዚሁም የክርስቶስ

ትንሣኤ ክርስቶስ ለመጨረሻ ጊዜ አንድ ቀን ሙሉ በሙሉ ሰይጣንና ሠራዊቱን ድል እንደሚመታ ማረጋገጫ ነው። ማናቸውም («ግዛት፥ ሥልጣንና ኃይልን»፥ ቁጥር 24) ከዚያም ክርስቶስ የአጽናፈ-ዓለም ፍጹም ገዥ ይሆናል። እንደዚሁም በመጨረሻው ላይ ሞት ራሱ ጨርሶ እንደሚሸነፍ የክርስቶስ ትንሣኤ ማረጋገጫ ነው። ክርስቶስ ከመስቀል ላይ በሰው ልጅ ጠላቶች ላይ ያገኘው ድል በትንሣኤው ተረጋግጦ ድሉንም አላውቅአል። ጠላቶች የተባሉት ሰይጣንና ሠራዊቱ፥ ወይም ክፉ መናፍስቱ፥ ኃጢአትና ሞት ናቸው።

ድሉ በቤተ ክርስቲያን አገልግሎት ውስጥ ተስፋፋ

ኢየሱስ በሰይጣንና በክፉ መናፍስት (ሠራዊት) ላይ የተቀዳጀው ድል፥ በዛሬዋ ቤተ ክርስቲያን አገልግሎት ውስጥ እየተስፋፋ ነው። የኤፌሶን መልእክት ክርስቶስ በመስቀል ላይ ሞቶ በሰይጣን ላይ የተቀዳጀው ድል በትንሣኤው አማካይነት እንዴት በቤተ ክርስቲያን ውስጥ እንደ ተስፋፋ የሚገልጽ በመሆኑ በጣም ጠቃሚ ነው።

45ኛ ጥያቄ፡- ኤፌ. 1፡22-23 አንብቡ። እግዚአብሔር ኢየሱስን የሁሉ ራስ አድርጎ የሾመው ለምንድን ነው?

46ኛ ጥያቄ፡- ኤፌ. 2፡6 አንብቡ። ሀ) እግዚአብሔር በክርስቶስ ያስቀመጠን የት ነው? ለ) ኤፌ. 2፡10 አንብቡ። በክርስቶስ ኢየሱስ የተፈጠርነው ምን እንድንሠራ ነው?

47ኛ ጥያቄ፡- ኤፌ. 4፡11 አንብቡ። ሀ) እግዚአብሔር ለቤተ ክርስቲያን ምን ስጦታዎችን ሰጠ? ለ) ኤፌ. 4፡12-13 አንብቡ።

48ኛ ጥያቄ፡- ኤፌ. 6፡10-13 አንብቡ። ሀ) አማኞች የእግዚአብሔርን ዕቃ ጦር ከለበሱ ምን ማድረግ ይችላሉ? ለ) ኤፌ. 6፡14-17 አንብቡ። አማኞች የሰይጣንን ተቃውሞ ሊከላከሉ የሚችሉት በምን ዘዴ ነው?

ክርስቶስ በሰይጣን ላይ ያገኘው ድል በመስቀልና በትንሣኤ ብቻ ተወስኖ አልቀረም። የዚህ ድል ውጤት በዛሬይቱ ቤተ ክርስቲያን ውስጥ ተስፋፍቷል። ኤፌ. 1፡22-23፥ እግዚአብሔር ኢየሱስን የሁሉ ራስ አድርጎ (በሰይጣንና በሠራዊቱም ላይ፥ ቁጥር 21) ለቤተ ክርስቲያን ሾመው። የኢየሱስ ሥልጣን በሰይጣን ላይ መኖሩ ለቤተ ክርስቲያንም ይጠቅማታል። ከኢየሱስ ሥልጣን የተነሣ ቤተ ክርስቲያን የምታገኘው ጥቅም ምንድን ነው? በተቀረው የኤፌሶን ክፍል ውስጥ ጳውሎስ ቤተ ክርስቲያን ከክርስቶስ ድል ጥቅም የምታገኝባቸውን ሦስት መንገዶች ያስቀምጣል። ክርስቶስ በሰይጣንና በርኩላን መናፍስቱ ላይ ካለው ሥልጣን ቤተ ክርስቲያን የምታገኘው የመጀመሪያው ጥቅም በኤፌ. 2፡6 ውስጥ ይገኛል። ጳውሎስ እንደሚነግረን እርሱ ባዳነን ጊዜ እግዚአብሔር ከክርስቶስ ጋር በሰማያዊ ስፍራ አስቀመጠን። ዳግም በኃጢአታችን ሙታን አንሆንም፤ ለኃጢአተኛ ተፈጥሮአችንም ባሪያዎች አንሆንም። እንደዚሁም የሰይጣን ተከታይነታችን ይቀራል (ኤፌ. 2፡1-3)። በዚህ ፈንታ በሰይጣንና በመናፍስቱ ላይ ያለው የክርስቶስ የድል አድራጊነቱ ሥልጣን ተነፋዮች እንሆናለን። ስለ ዳንና ሪዚህ

አዲስ ቦታ ላይ ስላለን አዲስ ሕይወትን በመኖር እግዚአብሔር የፈቀደልንን መልካም ሥራ እናከናውናለን (ኤፌ. 2:10)።

ክርስቶስ በሰይጣን ላይ ከተቀዳጀው ድል ቤተ ክርስቲያን የምታገኘው ሁለተኛው ጥቅም በኤፌ. 4:8 ውስጥ ይገኛል። ቀደም ብለን እንዳየነው ሁሉ ሐዋርያው ጳውሎስ ክርስቶስ በሰይጣን ላይ የተቀዳጀውን ድል በትንሣኤውና በእርጉቱ እውን ካደረገ በኋላ ለተከታዮቹ ስጦታዎችን አደለ ይለናል። ለቤተ ክርስቲያን ክርስቶስ ያደላቸው ስጦታዎች በኤፌ. 4:11 ውስጥ ተዘርዝረዋል። እነዚህም፡ ሐዋርያት፣ ነቢያት፣ ወንጌል ሰባኪዎች፣ እረኞችና አስተማሪዎች ናቸው። እነዚህ ልዩ ተሰጥኦ ያላቸው ሰዎች አገልግሎቱን ሁሉ ራሳቸው እንዲያከናውኑ ለቤተ ክርስቲያን አልተሰጡም። በአኳያው ኤፌ. 4:12-13 ያለው ክፍል እንደሚነግረን የእነዚህ ተሰጥኦ ያላቸው ሰዎች ተግባር እርስ በርስ አንዱ ሌላውን እንዲያገለግል ማዘጋጀት፣ ማሠልጠንና ማስታጠቅ ነው። ስለዚህ በቤተ ክርስቲያን ውስጥ ያሉ ሰዎች የተዘጋጁና የታጠቁ ሲሆኑና አንዱ ሌላውን ለማገልገል ሲችል ብቻ ቤተ ክርስቲያን ኅብረትን አግኝታ በብስለት ታድታለች። ክርስቶስ በሰይጣን ላይ ከተቀዳጀው ድል የተገኘችው የተባበረችና የደረጃቸ ቤተ ክርስቲያን ከክርስቶስ ቀጥላ በጠቃሚነትዋ በሁለተኛ ደረጃ ላይ የምትቀመጥ ናት።

ሦስተኛው ጥቅም በኤፌ. 6:10-18 ውስጥ ይገኛል። አማኞች የእግዚአብሔርን ዕቃ ጦር በሚለብሱበት ጊዜ፣ የሰይጣንና የሠራዊቱን ጥቃት ፊት ለፊት ሊቋቋሙ ይችላሉ። እንዴት ያለውን ጥቃት ነው ሊቋቋሙ የሚችሉት? ከቁጥር 14-20 በግልጽ እንደተብራራው አማኞች የሰይጣንን ፈተና ሁሉ ለመቋቋም ይችላሉ።

49ኛ ጥያቄ፡- በኤፌ. 6:14-17 የተጻፈውን የጦር ዕቃ ብትለብሱ፣ የሰይጣንን ጥቃት ልትቋቋሙ የምትችሉባቸውን የተለያዩ ዘዴዎች ጻፉ?

በኤፌሶን 6:14-17 የተጠቀሰውን ዕቃ ጦር የለበሱ አማኞች ልባቸውንና አእምሮአቸውን በእግዚአብሔር እውነት፣ በቃሉና በመንፈስ ቅዱስ ኃይል ከሞሉ፣ ኃጢአት እንዲሠሩ ለመገፋፋት ሰይጣን የሚያመጣባቸውን ፈተና ሁሉ ሊቋቋሙ ይችላሉ። ሰይጣን እንዲሞሹና እውነትን እንዲደብቁ በሚፈትናቸው ጊዜ፣ እውነተኛነት ለመሆንና የእግዚአብሔርንም እውነት ሊያስተጋቡ ይችላሉ። እንደዚሁም ሰይጣን እንዲረከቡ ሲፈትናቸው፣ እነርሱ ግን ይህን ተቃውመው የጽድቅ ሕይወትን ሊኖሩ ይችላሉ። ሰይጣን እምነታቸውን ለሌሎች ለማካፈል እንዲፈሩም ሆነ በሌሎች ላይ እንዲቆጡ በሚፈትናቸው ጊዜ፣ ይህን ተቋቁመው ወንጌሉን ያስፋፋሉ። ደግሞም ከሌሎችም ጋር በሰላም ይኖራሉ። ሰይጣን እንዲጠራጠሩ ሲፈትናቸው፣ እነርሱ ግን ለእግዚአብሔር ታማኞች ይሆናሉ። እርሱንም አለኝታቸው ያደርጉታል። የጳጉ ሰዎች መሆናቸው ይታወቃቸዋል፤ ለእግዚአብሔር ቃል በመታዘዝ በመንፈስ ቅዱስ ኃይል ውስጥ ይኖራሉ። ክርስቶስ በመስቀል ላይ ሰይጣንን ስላሸነፈው ዛሬ አማኞች በሰይጣን ጥቃትና ፈተና ላይ ድል አላቸው።

ከርስቶስ በመስቀል ላይ ድልን አገኘ ማለት አማኞች በቂ እምነት ብቻ ካላቸው ሁልጊዜ ከደዌዎቻቸው ይፈወሳሉ ማለት ነውን? ደግሞስ ከርስቶስ ሰይጣንን ድል በመምታቱ፤ አማኞች ከደኅንነትና ከስደት ነፃ ይሆናሉ ማለት ነው?

50ኛ ጥያቄ፡- 1ኛ ዮሐንስ 5:18 አንብቡ። ከርስቲያኖች ከሰይጣን ራሳቸውን የሚከላከሉበት ምን ተስፋ አላቸው?

51ኛ ጥያቄ፡- 2ኛ ጢሞ. 4:20 አንብቡ። ሀ) ጳውሎስ ጥርፊሞስን በሚሊጢን ውስጥ ትቶት በሄደ ጊዜ ሁኔታው እንዴት ነበር? ለ) 2ኛ ጢሞ. 3:12 አንብቡ። በመንፈሳዊነት ለመኖር በሚፈልጉት ላይ ምን ይደርሳል?

52ኛ ጥያቄ፡- 2ኛ ቆሮ. 6:5 አንብቡ። ጳውሎስ በወንጌል ምክንያት ምን መከራ ደረሰበት?

53ኛ ጥያቄ፡- 2ኛ ቆሮ. 12:7-10 አንብቡ። ሀ) እግዚአብሔር ወደ ጳውሎስ ሕይወት ምን እንዲመጣ ፈቀደ? ለ) ጳውሎስ እግዚአብሔር ይህን ነገር እንዲያርቅለት በጸለየ ጊዜ እግዚአብሔር ምን መልስ ሰጠው? ሐ) ይህ በጳውሎስ ሕይወት ላይ እንዲመጣ እግዚአብሔር ለምን ፈቀደ?

54ኛ ጥያቄ፡- ሮሜ 8:28-29፤ 35-39 አንብቡ። ሀ) እግዚአብሔር ለሚወዱትና በእርሱ ለተጠሩት ምን ሥራ ይሠራል? ለ) ከከርስቶስ ፍቅር የሚለየን ምንድን ነው?

አዲስ ኪዳን የሰይጣንን ጥቃት እንዴት መከላከል እንደሚገባን ሁለት የተለያዩ እውነቶችን ያስተምረናል። በእነዚህ ሁለት እውነቶች መካከል ስላለው ሚዛን መገንዘብ በጣም ጠቃሚ ነው። በአንድ በኩል፤ አማኞች ከሰይጣን ጋር በሚያደርጉት ጦርነት የእግዚአብሔር መከላከያ አላቸው። በ1ኛ ዮሐ. 5:18፤ ያ ከቶ ማለትም ሰይጣን ከእግዚአብሔር የተወለዱትን እንደማይነካ ተስፋ ተሰጥቷል፤ በኤፌ. 6:14-18 ከሰይጣን ጥቃት ራሳችንን የምንከላከልበት ዕቃ ጦር መኖሩን ተስፋ ተሰጥቷል። በሌላ በኩል፤ አዲስ ኪዳን በግልጽ እንደሚያስተምረው እግዚአብሔር ለበጎ፤ አማኞችን ለመገሠጽና ለመምከር ሰይጣን የሚያመጣውን ሥቃይ በአማኞች ሕይወት ላይ እንዲደርስ ይፈቅዳል። አንዳንድ ጊዜ ይህ ሥቃይ በሽታን ይጨምራል። በ2ኛ ቆሮ. 12:7 ውስጥ ሐዋርያው ጳውሎስ እግዚአብሔር ሰይጣንን «የሥጋዬ መውጊያ» በሕይወቴ ላይ እንዲያመጣብኝ ፈቀደ ይላል። ይህ እንግዲህ አንድ ዓይነት የሰውነት ችግር ሊሆን፤ ይህም በሽታ ወይም የአካል ጉድለት ሊሆን ይችላል። ይህም ሰይጣን በጳውሎስ ሕይወት ላይ ያመጣው ዓይነት ችግር ነበር። በ2ኛ ጢሞ. 4:20 ውስጥ ሐዋርያው ጳውሎስ በሚሊጢን በሄደ ጊዜ ወዳጁ ጥርፊሞስ ስለ ታመመ ትቶት መሄድ ነበረበት። በግልጽ እንደሚታየው ጳውሎስ ወዳጁን ጥርፊሞስን መፈወስ ባለመቻሉ፤ አንድ ታመመ ትቶት ለመሄድ ተገደደ። ሮሜ 8:18፤ 23፤ 35-39 እንደሚናገረው አንዳንድ ጊዜ ሥቃይ፤ ድህነትና ስደት በከርስቲያኖች ሕይወት ላይ ይመጣል። 2ኛ ጢሞ. 3:12 እንደሚለው በመንፈሳዊነት የሚኖሩ ሁሉ የስደትን ሥቃይ ይቀበላሉ።

እነዚህን ሁለት እውነቶች በአንድነት በምንመለከትበት ጊዜ እግዚአብሔር አንዳንድ ጊዜ ሰይጣን በሽታን፤ ድህነትን፤ ወይም ስደትን በአማኞች ሕይወት

ላይ እንዲያመጣ እንደሚፈቅድ እናስተውላለን። ነገር ግን ሁኔታዎች ሁሉምን ጊዜም በእግዚአብሔር ቁጥጥር ውስጥ ናቸው። ምንም እንኳን ሰይጣን በሕይወታችን ላይ ችግርን፣ ድህነትን፣ ወይም ስደትን ቢያመጣም፣ እነዚህ ሁሉ ከእግዚአብሔር ፍቅርና ከቁጥጥሩ አይለዩንም። ስለሆነም ከእግዚአብሔር ፍቅር የሚለየን ምንም ነገር አይኖርም።

እግዚአብሔር ሰይጣን በሽታ፣ ድህነት፣ ወይም ስደት በአማኞች ሕይወት ላይ እንዲያደርስ በሚፈቅድለት ጊዜ ሁሉ፣ ለእኛ ፍቅርን የተላበሰና መልካምነት ያለው ዓላማ አለው። ይህንን እኛ በእምነትና በታዛዥነት ብንቀበል፣ እግዚአብሔር ሁልጊዜ በሽታውን፣ ወይም ስደቱን ኢየሱስን ለምንመስልበት መልካም ዓላማ በማዋል ሌሎችን ሰዎች ወደ ኢየሱስ ክርስቶስ ለማምጣት እንድንችል ይጠቀምበታል (ሮሜ 8:28-29)። እግዚአብሔር የሥጋ መውጊያ ወይም ሕመም በጳውሎስ ላይ ሲያመጣ ሁሉም ነገር በእርሱ ቁጥጥር ውስጥ ነበር። ጳውሎስ በዚህ የሥጋ መውጊያ ወይም ሕመም እንዲሠቃይ እግዚአብሔር በፈቀደበት ጊዜ የራሱ የሆነ መልካም ዓላማ ነበረው። መልካሙ ዓላማ ጳውሎስ እንዳይታበይና በራሱ ሳይሆን በእግዚአብሔር ኃይል እንዲታመን ለማድረግ ነበር።

55ኛ ጥያቄ፦ አንድ ሰው ክርስቶስ ሰይጣንን በመስቀል ላይ ያሸነፈ በመሆኑ ክርስቲያኖች በቂ እምነት ካላቸው ከደዌአቸው ሁሉ ይፈወሳሉ፣ ወይም ክርስቲያኖች በእምነት ከጠየቁ ማንኛውንም ቁላዊ ንብረት ሊያገኙ ይችላሉ ቢላችሁ ምን መልስ ይኖራችኋል?

አንዳንድ ክርስቲያኖች ክርስቶስ ሰይጣንን በመስቀል ላይ ድል በመምታቱ ክርስቲያኖች በቂ እምነት ካላቸው ከበሽታቸው ሊፈወሱ ይችላሉ፣ እንደዚሁም እግዚአብሔርን ከጠየቁ ብዙ ቁላዊ ሀብት ሊያገኙ ይችላሉ፣ እንደዚሁም ክርስቲያኖች ስደት ሊደርስባቸው አይችሉም ይላሉ። ቀደም ሲል እንደተገነዘብነው እግዚአብሔር ክርስቲያኖች እንዲታመሙ ይፈቅዳል፣ አንዳንድም ጊዜ አይፈውሳቸውም (2ኛ ቆሮ. 12:8፤ 2ኛ ጢሞ. 4:20)፣ እግዚአብሔር ድህነት እንዲደርስባቸው ያደርጋል (ሮሜ 8:3፤ 2ኛ ቆሮ. 6:5 እንደዚሁም ፊልጵስዮስ 4:12 ይመልከቱ)፣ እንደዚሁም እግዚአብሔር ክርስቲያኖች እንዲሰደዱ ይፈቅዳል (2ኛ ጢሞ. 3:12፤ 2ኛ ቆሮ. 6:5)። በ1ኛ ዮሐንስ 5:18 ተስፋ ሰይጣን ሊነካን አይችልም፤ የዕቃ ጦር ተስፋ በኤፌ. 6:10-18 በኢየሱስ ክርስቶስ የምናምን አንታመምም፣ የስደት መከራ አይደርስብንም፣ እንደዚሁም ድሃ አንሆንም ማለት አይደለም። የ1ኛ ዮሐ. 5:18 ተስፋ አሳቡ እግዚአብሔር ለሰይጣን አሳልፎ አይሰጠንም፣ ስለዚህ ሰይጣን በሕይወታችን ላይ ሙሉ በሙሉ ቁጥጥር እንዲኖረው አይፈቅድለትም፣ እንዲቋቋም ማለት ነው። የኤፌ. 6:10-18 ተስፋ አሳብ ክርስቲያኖች ልባችንና አእምሮአችንን በእግዚአብሔር ቃል ብንሞላና የእግዚአብሔር መንፈስ ቅዱስ እንዲቆጣጠር ብንፈቅድ፣ ሰይጣን ኃጢአትን እንድንሠራ የሚያቀርበውን ፈተና ልንቋቋም እንችላለን።

በዚህ ዓለም ውስጥ ክርስቲያኖች ሙሉ ጤንነት፣ ሀብትና ክስደት ነፃ ሆነው ይኖራሉ ብለው የሚያስተምሩ ሰዎች፣ መጽሐፍ ቅዱስ ክርስቶስ በሰይጣን ላይ ያገኘው አሸናፊነት የሚሰጠውን ጠቃሚ ትምህርት የሳቱ

ናቸው። ምንም እንኳን በመስቀል ላይ የተገኘው ድል በትንሣኤው የታወጀና የተረጋገጠ ቢሆንም፤ በቤተ ክርስቲያን አገልግሎት ውስጥ የተስፋፋ ነው። ይሁን እንጂ፤ የመጨረሻው የድሉ ትሩፋት ኢየሱስ ወደ ምድር እስከሚመለስ ድረስ ሊመጣ አይችልም። በዚያን ጊዜ እግዚአብሔር በሽታ፣ ድህነት፣ ስደትና ኢ-ፍትሐዊነት እንዲወገድ ያደርጋል። እስከዚያ ድረስ ለታመሙት ወዳጆቻችን መጸለይ የክርስቲያኖች ግዴታ ነው (ያዕ. 5:13-16)። እግዚአብሔር ይህን ጸሎት አድምጦ በሚፈውስበት ጊዜ ክርስቶስ ዳግም ተመልሶ ሙሉ በሙሉ በሽታን ሁሉ፣ ድህነትን፣ ኢ-ፍትሐዊነትን፣ ጥቃትንና ሞትን የሚያሸንፍበት ሁኔታና በሰይጣን ላይ ያገኘውን የመጨረሻውን ድል እንደምንቋደስ የሚገልጥ ትንሽ ቅምሻ ነው። እስከዚያ ድረስ እግዚአብሔርን ብንታዘዝና በእርሱም ብናምን ሰይጣን በሚያጠቃን ጊዜ ይሸነፋል። በዚህን ጊዜ እግዚአብሔር የሰይጣንን ጥቃት ለእኛ ጥቅም ያውለዋል። ይህም በእግዚአብሔር ፊት ትሑታን ሊያደርገን፣ በበለጠ ኢየሱስን እንድንመስል በማድረግና ብዙ ሰዎችን በክርስቶስ ወደሚገኘው ደኅንነት እንድናመጣ በማድረግ ነው። በዚህ ሕይወት ውስጥ ሰይጣንን የምናሸንፍበት ዋናው መንገድ ይህ ነው።

በክርስቶስ ዳግም መምጣት ድሉ ፍጻሜ ያገኛል

ምንም እንኳን ሰይጣን በመስቀል ላይ የተሸነፈና አሁንም በቤተ ክርስቲያን አገልግሎት አማካይነት መሸነፉ ቢታወቅም፤ ክርስቶስ ፍጹም የሆነ የሰላም መንግሥት፣ የተሟላ ጤናና ፍጹም የሆነ ብልጽግናን በምድር ላይ ለማስፈን ዳግም እስከሚመጣ ድረስ የመጨረሻው ሽንፈት አይሆንም።

56ኛ ጥያቄ፡- ራእይ 12:7-11 አንብቡ። ሀ) ክርስቶስ ወደ ምድር ከመመለሱ በፊት ወደፊት በሰይጣን ላይ ምን ይደርሳል (ቁጥር 7-9)? ለ) በሰይጣን ላይ የሚደርሰው ይህ መሸነፍ ምንን ያመለክታል (ቁ. 10)?

57ኛ ጥያቄ፡- ራእይ 20:10 አንብቡ። ከዘላለም በፊት ጥቂት ቀደም ብሎ፣ በሰይጣን ላይ በመጨረሻው ምን ይደርስበታል?

የራእይን መጽሐፍ ዝርዝር አሳብ ለመገንዘብ በጣም አስቸጋሪ ነው። ሆኖም አንድ ነገር ግልጽ ነው። ከራእይ 12:7-11 ድረስ በግልጽ እንደምንመለከተው፤ ወደፊት በአንድ ወቅት ሰይጣን በሰማይ ትልቅ ሽንፈት እንደሚደርስበት ነው። ይህ መሸነፍ የሚያመለክተው ሙሉና ፍጹም የሆነ የእግዚአብሔር መንግሥት መመሥረትና የክርስቶስ አገዛዝ በምድር ላይ የቀረበ መሆኑን ነው። በራእይ 20:10 የሰይጣንን የመጨረሻ መሸነፍ እንመለከታለን። የእግዚአብሔር ዘላለማዊና ፍጹም የሆነ አገዛዝ ከመጀመሩ በፊት ሰይጣን ወደ እሳት ባሕር ይጣላል። በዚያም ሆኖ ለዘላለም ይሠቃያል። ስለሆነም ሰይጣን በመጨረሻው ላይ ፈጽሞ ሲሸነፍ ያን ጊዜ የእግዚአብሔር መንግሥት ለዘላለም ይቋቋማል።

የክርስቶስ በመስቀል ላይ መሞት በሰይጣን ላይ ታላቅ ድል አስገኝቷል። ኃጢአት እንዲሠሩ የሚያደርገውን የሰይጣን ፈተና በመቋቋም፣ እንዲሁም ሰይጣን በሚያመጣው ጥቃት መካከል እግዚአብሔርን በመታመንና በመታዘዝ በዚህም ክርስቶስን በመምሰል በድላቸው ፍሬ ደስ ሊሰኙ ይችላሉ።

አምስተኛ ቀን

የዚህን ሳምንት ትምህርት በመከለስ ለሳምንቱ ስብሰባ ተዘጋጁ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ፡- መሪው ከዚህ ሳምንት ትምህርት ላይ ከአምስት እስከ አሥር ድረታ የሚደርስ የጸሎት መልእክት ያዘጋጅ።
2. ሳምንታዊው የጸሎት ጊዜ፡- አሥር ድረታ ለጸሎት ተጠቀሙ።
3. ክለሳ፡- በዚህ ሳምንት በተማራችሁት ትምህርት ውስጥ ልትመልሷቸው ያታደሩትን ጥያቄዎች ለመመልከትና እያንዳንዱ ተማሪ የተማረውን ትምህርት የሚያጠናቅቅ የአሥራ አምስት ድረታ ጊዜ ይነራችሁ።
4. ውይይት፡-

4ሀ. በኢትዮጵያ ውስጥ ካለው የእርቅ ሥነ ሥርዓት ጋር፣ የእግዚአብሔር የማስታረቅ ሥነ ሥርዓት የሚመሳሰለበትንና የሚለያይበትን ሁኔታ ተወያዩ። የእግዚአብሔር እርቅ ምን እንደሆነና ምን እንዳልሆነ ለማስረዳት ባሕላዊውን እርቅ እንዴት ተጠቀምበታለህ?

4ለ. በአጥቢያችሁ ውስጥ ከተለያዩ ብሔረሰቦች ዘንድ በመጡ ክርስቲያኖች መካከል እርቅ ያስፈልጋል? ይህን እርቅ ለማምጣት እንዴት ልትረዱ ትችላላችሁ።

4ሐ. ኢየሱስ በመስቀል ላይ የፈጸመውን የመዋጀት ተግባር ለማስገንዘብ የሚመረጠው ማብራሪያ ምንድን ነው? ኢየሱስ እኛን ከኃጢአት ቅጣትና የከፋ ውጤት ለማዳን ስለከፈለው ዋጋ እንዴት ማብራራትና በምሳሌዎች ማስጨበጥ እንደምትችሉ ተወያዩ። የምትወያዩበት ማብራሪያ ኢየሱስ እኛን ለመቤገት ለሰይጣን ቢዛ እንደ ከፈለ ዓይነት ሆኖ እንዳይቀርብ ተጠንቀቁ።

4መ. ባለፈው ሳምንት ውስጥ የክርስቶስ መዋጀት ትምህርት ለእግዚአብሔር እንዲኖሩ እንዴት እንደ ቀሰቀሰው እያንዳንዱ ሰው ያስረዳዩ።

4ሠ. በአካባቢአችሁ የሚኖሩ አብዛኞቹ ሰዎች ስለ ሰይጣንና ስለ መናፍስቱ (ሠራዊቱ) ምን ዓይነት ፍርሃትና ጭንቀት አለባቸው? ፍርሃታቸውን ለማቃለል ከዚህ ሳምንት ትምህርት ውስጥ የቱ አብራሃሳቸው ትወያያላችሁ? አማኝ የሆነ ወዳጃቸው ወይም የሥነ ዘመዳቸው የምተባቸውን ሰዎች ለማጽናናት አብራሃሳቸው ምን ትወያያላችሁ?

4ረ. ክርስቲያኖች በቂ እምነት ካላቸው፣ ሁልጊዜ ከበሽታቸው ሊድ ይችላሉ፣ በቂ እምነት ካላቸው የሚፈልጉትን ቁሳዊ ንብረት ሊያገኙ ይችላሉ ብለው የሚያስተምሩ ክርስቲያኖች በአካባቢአችሁ አሉ? እንዲህ ላሉ የተሳሳተና መጽሐፍ ቅዱሳዊ ያልሆነ ትምህርት ለሚያስፋፉ ሰዎች ከዛሬ ትምህርት ምን የእርምት ቃል ታካፍሏቸዋላችሁ?